

جامعہ حقانیہ کاترجمان

سہ ماہیہ
سرگودھا

الحقانیہ


مجلد

ربیع الاول ۱۴۳۲ھ فروری ۲۰۱۱ء

بانی: فقیہ العصر حضرت مولانا مفتی عبدالشکور ترمذی قدس سرہ

فہرست

3	حضرت الاستاذ مولانا عبدالرحمن الاشرفی..... مفتی سید عبدالقدوس ترمذی مدظلہم
13	درس قرآن کریم..... // // //
15	درس حدیث..... مولانا منظور احمد نعمانی رحمہ اللہ تعالیٰ
17	ملفوظات حکیم الامت رحمہ اللہ..... حضرت مولانا حافظ ابراہیم الحق صاحب حق
19	نبی رحمت صلی اللہ علیہ وسلم..... فقیہ العصر مفتی سید عبدالشکور ترمذی قدس سرہ
35	ابوالاعلیٰ مودودی صاحب کے نظریات پر ایک تحقیقی نظر... فقیہ العصر مفتی سید عبدالشکور ترمذی قدس سرہ
43	احکام القرآن مفتی عبدالشکور ترمذی کا مہج تحقیقی جائزہ.... مفتی محمد عبداللہ چنیوٹی
45	تعارف کتب..... ع س ن ت
46	اخبار الجامعہ..... مولانا محمد آصف چنیوٹی



www.alhaqqania.org

حضرت الاستاذ مولانا عبدالرحمن الاشرفی الی رحمۃ اللہ تعالیٰ

دو تین ہفتے سے سننے میں آ رہا تھا کہ حضرت الاستاذ جامع المعقول والمنقول مولانا عبدالرحمن اشرفی نائب مہتمم جامعہ اشرفیہ لاہور سخت علیل ہیں اور ڈاکٹر زہپتال لاہور میں زیر علاج ہیں آپ کی علالت کی خبر سے تشویش ہوئی اور تیمارداری کے لیے احقر خود لاہور حاضر ہوا مورخہ ۱۸ جنوری ۲۰۱۱ء کو ڈاکٹر خلیل احمد تھانوی مدظلہ کے ہمراہ ڈاکٹر زہپتال حاضر ہوا آپ کے بڑے صاحبزادے جناب مولانا احمد حسن صاحب سے ملاقات ہوئی انہوں نے جو صورت حال بتائی اس سے یہی معلوم ہو رہا تھا کہ اب آپ اس فانی دنیا میں چند روز کے مہمان ہیں چنانچہ احقر لاہور سے واپس آیا ہی تھا کہ اتوار کی شب جبکہ احقر ایک اجلاس میں شرکت کے لیے جامعہ اسلامیہ محمودیہ سرکودھا جا رہا تھا راستہ میں ہی برادر عزیز مولوی سید فہیم ترمذی فہیم سلمہ نے لاہور سے فون پر اطلاع کی کہ ابھی دو منٹ قبل ڈاکٹر زہپتال میں آپ اپنے خالق حقیقی سے جا ملے، انا للہ وانا الیہ راجعون۔

دل پر اس خبر وحشت اثر سے بڑی چوٹ لگی اور آپ کی جدائی سے خاص صدمہ ہوا کافی دیر کے بعد جنازہ کے بارہ میں اطلاع ملی کہ کل بعد ظہر ۲ بجے جامعہ اشرفیہ میں آپ کا جنازہ ہوگا۔ حضرت مولانا عبدالرحمن اشرفی علمی خاندان کے چشم و چراغ بلکہ آفتاب و ماہتاب تھے، آپ کے والد ماجد حضرت اقدس مفتی محمد حسن صاحب رحمہ اللہ جامع شریعت و طریقت اور حضرت اقدس حکیم الامت مجدد الملت مولانا اشرف علی تھانوی نور اللہ مرقدہ کے خلیفہ اعظم اور فانی الشیخ تھے پاکستان ہی نہیں بلکہ عالم اسلام کی عظیم یونیورسٹی جامعہ اشرفیہ لاہور جس کا فیض پوری دنیا میں ہے آپ اس کے بانی اور رئیس تھے حق تعالیٰ نے آپ کو عظیم اولاد سے نوازا جو علم و عمل کی جامع اور بے شمار خوبیوں کی مالک ہے: استاذ العلماء حضرت مولانا عبید اللہ قاسمی مدظلہم،

حضرت مولانا عبدالرحیم صاحب مرحوم، حضرت مولانا عبدالرحمن اشرفی، حضرت مولانا فضل الرحیم صاحب مدظلہم آپ ہی کے فرزندان گرامی ہیں ان حضرات کی خدمات اور حالات کو دیکھ کر بجا طور پر کہا جاسکتا ہے کہ یہ ایں خانہ ہمہ آفتاب است ہمارے مخدوم بزرگ اور استاذ مکرم و محترم حضرت مولانا عبدالرحمن اشرفی نے اسی علمی خانوادے میں آنکھ کھولی۔

آپ کی ولادت باسعادت ۱۹۳۳ء بمطابق ۱۳۵۲ھ میں برصغیر پاک و ہند کے مشہور شہر امرتسر میں ہوئی، ابتدائی تعلیم آپ نے مدرسہ نعمانیہ امرتسر میں اپنے والد ماجد سے حاصل کی اس ادارہ کے استاذ محترم حضرت قاری خدا بخش صاحب رحمہ اللہ سے قرآن کریم حفظ کیا اور پھر حضرت والد صاحب کے علاوہ برادر اکبر حضرت مولانا عبید اللہ صاحب قاسمی مدظلہم، حضرت مولانا میرک شاہ صاحب، حضرت مولانا محمد شریف صاحب اور حضرت مولانا غلام محمد جالندھری جیسے عظیم اساتذہ کرام سے اکتساب فیض کیا اور آخر میں اپنی مادر علمی جامعہ اشرفیہ لاہور میں حضرت مولانا رسول خان صاحب، حضرت مولانا محمد ادریس کاندھلوی، حضرت مفتی جمیل احمد تھانوی اور حضرت مولانا مفتی محمد حسن امرتسری رحمۃ اللہ علیہم سے دورہ حدیث شریف پڑھ کر تمام علوم و فنون کی تکمیل کے بعد سند فراغت حاصل کی۔

فراغت کے بعد آپ جامعہ اشرفیہ میں تدریس کے منصب اور عہدہ پر فائز ہوئے، مشکوٰۃ شریف اور مسلم شریف جیسی اہم کتابیں ابتداء ہی سے آپ نے پڑھائیں اور شیخ الحدیث مولانا محمد مالک کاندھلوی کی وفات کے بعد ۱۹۸۹ء بمطابق ۱۴۰۹ھ سے بخاری شریف کی جلد ثانی بھی آپ سے متعلق ہوگئی، دونوں کتابیں آپ آخری دم تک پڑھاتے رہے۔

آپ کا روحانی تعلق ہمیشہ سلسلہ امدادیہ اشرفیہ کے اکابر سے رہا سب سے پہلے آپ نے حضرت اقدس مفتی محمد حسن صاحب سے اصلاحی تعلق قائم کیا ان کے بعد استاذ الکل حضرت مولانا رسول خان صاحب رحمہ اللہ سے اصلاحی تعلق قائم کیا، آپ نے باقاعدہ خلافت سے سرفراز فرمایا ان کے بعد حضرت مولانا فقیر محمد صاحب رحمہ اللہ سے آپ نے تعلق قائم کیا انہوں نے بھی آپ کو خلافت عطا فرمائی۔

آپ چونکہ ایک عظیم خطیب بھی تھے اس لیے جامع مسجد حسن میں ابتدا سے ہی آپ نے خطابت کا آغاز فرمایا اور آخر تک آپ کی خطابت کا سلسلہ جاری رہا لاکھوں مسلمانوں نے آپ کے بیانات سے استفادہ کیا، حق تعالیٰ نے بیان و تقریر کا بڑا ملکہ آپ کو عطا فرمایا تھا اس لیے آپ کا بیان ذی شان سننے کے لیے دور دور سے سامعین بڑے ذوق و شوق اور اہتمام سے پہنچتے تھے، اپنے والد ماجد کی وفات کے بعد آپ تقریباً باون سال تک جامعہ اشرفیہ جیسی عظیم یونیورسٹی کے نائب مہتمم بھی رہے، درس و تدریس، خطابت اور نیابت اہتمام جیسی عظیم خدمات کے علاوہ درس قرآن کریم خدمت بھی آپ سے متعلق رہی اور تصنیف و تالیف سے دلچسپی کے نتیجہ میں نکات القرآن تین جلدوں میں عظیم تفسیر آپ کی عظیم یادگار ہے۔

غرضیکہ آپ کونا کون صفت کے حامل اور بڑی خوبیوں کے مالک تھے، آپ انتہائی منکسر المزاج عبادت گزار اور خوش اخلاق نیز طلباء پر بے حد رحیم و کریم و شفیق تھے، وسیع الشریعہ اور وسیع النظر فی اور ظرافت آپ کا خاص ذوق تھا، آپ عوام و خواص کے علاوہ حضرات علماء کرام اور مختلف مکاتب فکر اور مسالک میں بھی یکساں مقبول تھے، صحیح معنی میں جامعہ کی رونق اور طلباء کی زینت تھے۔

حضرت والد گرامی مولانا مفتی عبدالشکور ترمذی قدس سرہ سے آپ کے خاص تعلقات تھے لیکن احقر کا کارہ کو زیارت کا موقع اس وقت ہوا جب احقر کی پہلی مرتبہ جامعہ اشرفیہ لاہور میں حضرت اقدس والد ماجد قدس سرہ کے ہمراہ ۱۳۹۴ھ بمطابق جنوری ۱۹۷۵ء میں حاضری ہوئی، اس وقت دیگر اکابر کے علاوہ حضرت اشرفی رحمہ اللہ کی زیارت بھی ہوئی، ان کی شفقت، گفتگو مزاجی سے احقر بہت متاثر ہوا اور ان کے ساتھ طبیعت میں ایک انس محسوس ہوا، اس کے بعد بارہا جامعہ میں حاضری اور حضرت سے ملاقات کا موقع ملا، لیکن براہ راست گفتگو کا موقع اس وقت ملا جب ۱۴۰۱ھ میں حاضری ہوئی۔

احقر کو خوب یاد ہے کہ ہم مسجد حسن سے ظہر کی نماز پڑھ کر نکلے حضرت مسجد سے باہر آچکے تھے انہوں نے حضرت والد صاحب کو کھانے کا کہا وہ فرمانے لگے کہ میں تو اس وقت کھانا نہیں کھاؤں گا عبدالقدوس کو کھلا دیں، حضرت نے احقر کو ساتھ چلنے کا فرمایا اور گھر لے گئے، وہاں

آپ کے صاحبزادگان اور ایک دو خادم پہلے سے موجود تھے انہوں نے کھانے کا انتظام کیا اور پھر سب نے مل کر ایک ہی دسترخوان پر کھانا کھایا، حضرت دوران طعام ہمیں لطائف سنا کر محفوظ کرتے رہے اور کھانا ختم ہونے تک احقر بھی حضرت سے بے تکلف ہو گیا، حضرت نے مجھ سے دریافت فرمایا کہ تم کیا پڑھتے ہو، احقر نے اسباق بتا دیئے، بڑے خوش ہوئے اور بہت ہی دعائیں دیں۔

احقر نے آپ کے لطف و کرم کو دیکھ کر سوال کیا کہ حضرت احناف کے ہاں غائبانہ جنازہ کا کیا حکم ہے؟ حضرت نے فرمایا کہ ناجائز ہے۔ ان دنوں اخبارات میں یہ خبر گشت کر رہی تھی کہ جامعہ اشرفیہ کے نائب مہتمم نے سابق وزیراعظم پاکستان محمد علی چودھری کا غائبانہ جنازہ پڑھا دیا ہے، اخبارات میں جنازہ پڑھاتے ہوئے دکھایا بھی گیا تھا، احقر کو حضرت کے جواب پر بڑی حیرانی ہوئی کہ آپ اس کو ناجائز فرما رہے ہیں تو پڑھایا کیوں، میں نے عرض کیا کہ حضرت پھر آپ نے کیوں پڑھایا؟ فرمانے لگے کب اور کہاں؟ احقر نے اخبار کے حوالہ سے ساری تفصیل عرض کی تو فرمانے لگے کہ اخبار میں آپ نے جو تصویر دیکھی تھی وہ میری ہی تھی؟ احقر نے بڑے یقین سے اثبات پر زور دیا، تو مسکرا کر فرمانے لگے کہ تم نے صحیح کہا لیکن اصل وجہ اس کی یہ تھی کہ مرحوم سے خاص تعلقات تھے اور ان کے بیٹے چاہتے تھے کہ میں ان کا جنازہ پڑھاؤں چونکہ ان کا انتقال کراچی میں ہوا تھا اور میرے لیے وہاں ان کے جنازہ میں پہنچنا ممکن نہ تھا اس لیے میں نے یہاں ان کے بیٹوں کے اصرار پر لاہور میں ان کا جنازہ پڑھا دیا پھر آپ نے ایک تاویل کے ساتھ اس جنازہ کا غائبانہ ہونے کی بجائے حاضرانہ ہونا بھی ثابت فرمایا، اسی مجلس میں پھر بعض دوسرے مسائل جن میں دیوبندی بریلوی اختلاف پایا جاتا ہے ان کا ذکر بھی آیا حضرت نے اپنے ذوق کے مطابق ان کی تشریح و وضاحت فرمائی اور فرمایا کہ میں حضرت حاجی امداد اللہ مہاجر کی رحمۃ اللہ علیہ کے مسلک پر ہوں اور مجھے امدادی المشر ب سمجھنا چاہیے کہ حضرت حاجی صاحب رحمۃ اللہ علیہ کا ذوق اتفاق و اتحاد اور جوڑنے کا تھا اور یہی میرا ذوق ہے۔

احقر اس سب کچھ سے بڑا حیران ہوا اور حضرت کی بے تکلفی کو دیکھ کر بڑے ادب کے ساتھ بعض باتوں میں اختلاف کا اظہار بھی کرتا رہا جس سے حضرت بہت خوش ہوئے بعد میں

حضرت والد صاحب سے آپ نے فرمایا کہ ماشاء اللہ صاحبزادہ بڑا پختہ اور متصلب ہے اس سے مل کر اور گفتگو کر کے خوشی ہوئی احقر کے لیے حضرت کا یہ ارشاد بڑی سندا اور سعادت تھی، حضرت والد صاحب نے بھی اس پر خوشی اور مسرت کا اظہار فرمایا، یہ تھی احقر کی حضرت سے تفصیلی ملاقات اور پہلی مرتبہ گفتگو جس سے قلب پر ان کی مزید عظمت قائم ہوئی اور کسی قدر آپ کی وسیع النظری اور وسیع الشمول کا علم ہوا اور پھر بعد میں جوں جوں حضرت کے قریب ہونے کا موقع ملا اس تاثر میں اضافہ ہوتا گیا اور کئی چیزیں مشاہدہ میں آئیں جو یقیناً آپ کے خصوصی ذوق کی آئینہ دار تھیں۔

احقر نے شوال المکرم ۱۴۰۲ھ میں موقوف علیہ کے لیے جامعہ اشرفیہ میں داخلہ لیا اور اس طرح دو سال احقر جامعہ اشرفیہ میں زیر تعلیم رہا پہلے سال اگرچہ حضرت کے پاس کوئی سبق نہ تھا لیکن احقر کے داخلہ کے وقت بعض کتابیں شرح عقائد وغیرہ جو احقر نے اس وقت تک نہیں پڑھی تھیں ان کے متعلق حضرت سے ذکر آیا تو فرمانے لگے کہ شرح عقائد میں تمہیں پڑھا دوں گا تم اس کا فکر نہ کرو جامعہ میں داخلہ لے لو، پھر پورے سال حضرت سے مجلس اور ان کی خدمت میں حاضری اور آپ کی شفقتیں شامل حال رہیں احقر وقت ملنے پر اکثر و بیشتر حضرت اقدس فقیہ زمان مولانا مفتی جمیل احمد تھانوی قدس سرہ کی مجلس میں حاضر رہتا حضرت بھی مسلم شریف کا سبق پڑھا کر حضرت مفتی صاحب کی خدمت میں ضرور حاضر ہوتے اور پھر کچھ دیر تک یہ مجلس جاری رہتی آپ حضرت مفتی صاحب کو بڑے دلچسپ واقعات سناتے اور بعض دفعہ مسائل پر تبادلہ خیال بھی ہوتا کبھی کبھی آپ مسائل اور واقعات کی ایسی تاویل فرماتے کہ حضرت مفتی صاحب بھی اس پر حیرت کے اظہار کے ساتھ یہ جملہ ارشاد فرمادیتے صدق الذی سحاک شیخ التاویلات۔

صبح صادق کے مسئلہ پر حضرت مفتی رشید احمد صاحب لدھیانوی رحمۃ اللہ علیہ کا اختلاف چل رہا تھا انہوں نے حضرت مفتی صاحب کو اپنی رائے سے مطلع فرمایا ایک مرتبہ اس مجلس میں بھی اس کا ذکر آیا تو حضرت مولانا عبدالرحمن صاحب اشرفی فرمانے لگے کہ حضرت مولانا موسیٰ صاحب روحانی بازی فرماتے ہیں کہ میں ان سے بات کے لیے تیار ہوں پھر آپ نے اکابر کی رائے کی تائید فرمائی حضرت مفتی صاحب نے بھی اپنے حضرات کی رائے کو صحیح قرار

دیا اور فرمایا کہ مفتی رشید احمد صاحب نے اپنی تائید میں امداد الاحکام کا حوالہ دیا ہے حالانکہ یہ مسئلہ اس میں کئی جگہ آیا ہے اس سے ان کی تائید نہیں ہوتی، احقر نے عرض کیا کہ امداد الاحکام میں یہ مسئلہ پانچ جگہ آیا ہے حضرت مفتی صاحب نے اس پر خوشی کا اظہار فرمایا حضرت مولانا مرحوم اس سے بہت محفوظ ہوئے اور بار بار اس کو دہرا کر فرمانے لگے کہ عبدالقدوس کو تو خوب یاد ہے کہ امداد الاحکام میں یہ مسئلہ پانچ جگہ ہے اس پر دونوں حضرات نے بڑی دعائیں دیں۔

مولانا عبدالستار نیازی نے جس زمانہ میں اتحاد امت کے لیے چار نکاتی فارمولا پیش کیا حضرت مولانا نے اس کی بڑی تائید فرمائی آپ بھی دل سے چاہتے تھے کہ دیوبندی بریلوی دونوں مکاتب فکر میں کسی طرح اتحاد و اتفاق ہو ان کے اختلاف سے امت میں جو انتشار پایا جا رہا ہے کسی طرح ختم ہو، آپ نے ایک دن حضرت مفتی جمیل احمد رحمۃ اللہ علیہ سے اس فارمولا کا ذکر کیا اور اسی طرح کی تجویز پر ان سے دستخط بھی حاصل کیے حضرت مفتی صاحب نے اپنے دستخطوں کے باوجود یہ واضح فرمادیا تھا کہ کسی کی عبارت میں تبدیلی اور تغیر کا اختیار مصنف کے علاوہ کسی اور کو نہیں ہے اس لیے یہ نکتہ کہ فلاں کتاب کی فلاں عبارت کو تبدیل کر دیا جائے یہ غلط ہے جبکہ حضرت مولانا مرحوم کا رجحان اس طرف تھا کہ اتحاد امت کے لیے اس تبدیلی میں کوئی حرج نہیں، بعد میں جب اس فارمولا کا جواب حضرت والد صاحب رحمۃ اللہ علیہ نے تحریر فرمایا وہ چونکہ مسلک دیوبند کی پوری اور صحیح ترجمانی تھی اس لیے حضرت مفتی صاحب نے اس پر تصدیق فرمائی اور حضرت مولانا عبدالرحمن صاحب نے بھی اسے بہت سراہا اور پھر یہ مضمون قومی اخبارات میں بھی شائع ہوا۔

آپ اگرچہ جملہ مکاتب فکر سے تعلق رکھتے تھے لیکن اس کے باوجود اہل السنۃ والجماعۃ علماء دیوبند کے مسلک کو ہی حق اور صواب سمجھتے تھے اور اس مسلک کی تشریح و وضاحت اور دفاع فرماتے تھے لیکن آپ کا انداز ہمیشہ صلح کن اور مثبت ہوتا تھا مسلک دیوبند کی اشاعت کا بھی آپ کو بڑا اہتمام تھا احقر کی درخواست پر حضرت والد صاحب کے رسالہ ”عقائد علماء دیوبند“ پر آپ نے نہ صرف تصدیق فرمائی بلکہ اپنی طرف سے اسے تین ہزار کی مقدار میں الگ سے شائع فرما کر تقسیم بھی کیا اور اس درس مسلم میں بھی طلبہ کے سامنے اس رسالہ کی تائید و تعریف فرمائی۔

احقر نا کارہ پر حضرت کی بے حد شفقت و عنایت تھی حضرت جد امجد مولانا مفتی عبدالکریم گمٹھلوی اور حضرت والد گرامی رحمۃ اللہ علیہما کے تعلق کی وجہ سے احقر پر آپ بڑے مہربان تھے، ازراہ لطف و عنایت جنگ اخبار میں فقہی مسائل لکھنے کے لیے بھی احقر پر اعتماد فرمایا اور ایک روز حضرت استاذ الکل مولانا رسول خان ہزاروی رحمۃ اللہ علیہ کے خلافت نامہ کی بھی احقر کو زیارت کرائی احقر دو سال جامعہ میں رہا پہلے سال اگرچہ حضرت کے پاس کوئی سبق نہ تھا لیکن اس کے باوجود تقریباً روزانہ آپ کی زیارت اور مجلس میں حاضری اور جمعۃ المبارک پر آپ کے بیانات سے مستفید ہوتا رہا، حضرت اکثر گھر کے حالات اور حضرت والد صاحب کے متعلق استفسار فرماتے اور میری حوصلہ افزائی فرماتے، دوسرے سال احقر کا دورہ حدیث شریف کا سال تھا اس لیے آپ کی خدمت میں صرف حاضری ہی نہیں بلکہ آپ سے باقاعدہ پڑھنے کا بھی موقع ملا، مسلم شریف کا آغاز ۲۶ شوال المکرم ۱۴۰۲ھ ۱۱۶ اگست ۱۹۸۲ء سوموار کے روز ہوا آخری سبق آپ نے ۱۳ جمادی الاولیٰ ۱۴۰۳ھ کو پڑھایا اس کے بعد آپ غیر ملکی دورہ پر روانہ ہوئے اور عمرہ ادا کرنے کے بعد شعبان المعظم ۱۴۰۳ھ میں آپ کی واپسی ہوئی، اس طرح شروع سال سے ششماہی امتحان تک آپ سے پڑھنے اور استفادہ کا موقع ملا۔

آپ کا انداز تدریس بہت ہی عجیب اور منفرد تھا دوران سبق طلبہ کے اذہان اور ان کے حالات اور مقتضائے حال کے پیش نظر آپ وقتاً فوقتاً علمی ابحاث کے ساتھ لطائف و ظرافت سے محفل کو خوب تازہ رکھتے اور اپنے مخصوص انداز سے اسے باغ و بہار بنا دیتے، سبق جتنی دیر بھی ہوتا طلبہ آخر تک تازہ دم رہتے، حضرت دوران سبق حدیث پر کلام کے ساتھ زمانہ حال کے فتنوں کا بھی خوب تعاقب اور ان کے دلائل کا بڑا زور دار انداز سے رد فرماتے اور کبھی اپنے ذوق اشرفی و امدادی کے مطابق مختلف مکاتب فکر کے اتحاد اور جوڑ پر زور نیز طلبہ کو وسیع الطرفی کا سبق دیتے، طلبہ بھی حضرت سے خوب مانوس ہو جاتے اور ہر طرح کی بات بلا تکلف دریافت کر لیتے حضرت بھی انہیں اپنے جواب با صواب سے مطمئن اور مخطوط فرماتے سبق میں آپ کی آواز دارالافتاء تک پہنچتی تو حضرت مفتی جمیل احمد صاحب رحمۃ اللہ علیہ فرماتے کہ مولوی عبدالرحمن صاحب

ماشاء اللہ خوب زور سے سبق پڑھاتے ہیں ان کی آواز سے ان کے سبق کا پتہ چلتا رہتا ہے۔
 حضرت سبق میں طلبہ کا خاص خیال فرماتے تھے احقر پہلی صف میں حضرت کے سامنے
 ہی بیٹھتا تھا آپ کے بعد ابو داؤد شریف کا سبق ہوتا تھا سہ ماہی امتحان کے قریب حضرت الاستاذ
 مولانا صوفی محمد سرور صاحب دامت برکاتہم نے داخلہ میں رول نمبر کے مطابق طلبہ کی نشستیں مقرر
 فرمادیں اس لحاظ سے احقر آخری صف میں پہنچ گیا جب پہلی مرتبہ احقر مسلم شریف کے سبق میں
 آخری صف میں بیٹھا تو حضرت بڑے حیران ہوئے فرمانے لگے کہ تم آج اپنی جگہ چھوڑ کر وہاں
 کیوں بیٹھے ہو احقر نے عرض کیا کہ آپ کے بعد ابو داؤد شریف کا سبق ہوگا اس میں میری نشست
 پیچھے ہے اس لیے احقر پہلے ہی وہاں بیٹھ گیا تا کہ بعد میں پریشانی نہ ہو، آپ نے فرمایا نہیں یہ غلط
 ہے میرے سبق میں تمہیں میرے سامنے ہی بیٹھنا ہوگا آخری صف میں بیٹھنے کی اجازت نہیں
 چنانچہ احقر حسب الحکم پھر بخاری شریف کے درس سے لے کر مسلم شریف کے درس تک اپنی سابقہ
 نشست پر ہی بیٹھتا رہا یہ حضرت کی عنایت شفقت تھی ورنہ احقر تو صف آخری کے قابل بھی نہ تھا۔
 احقر کا عام معمول اسباق میں پابندی سے حاضری کا تھا بغیر کسی معقول عذر کے سبق
 میں کبھی غیر حاضری یا دہلیز پر نہ پڑتی ایک روز مسلم شریف کے سبق میں کچھ تاخیر سے پہنچا حضرت اس
 وقت ملکہ بلقیس کے تخت کے بارہ میں بیان فرما رہے تھے میرے بیٹھے ہی حضرت نے مجھے دیکھ کر
 فرمایا عبدالقدوس بتاؤ وہ تخت کتنا بڑا تھا؟ میں نے بغیر سوچے فی البدیہہ کہہ دیا کہ حضرت بہت
 بڑا تھا، احقر کا یہ فی البدیہہ جواب قدرتی طور پر صحیح تھا اس لیے حضرت مسکرائے اور فرمایا کہ تمہارا
 جواب صحیح ہے کیوں کہ قرآن کریم میں اس کے متعلق تصریح ہے ولہا عرش عظیم حضرت
 سمیت تمام طلبہ اس سے بڑے محفوظ ہوئے اور احقر کی بات بن گئی۔

حضرت فی البدیہہ جواب کے بڑے ماہر تھے ایک مرتبہ حضرت والد صاحب رحمۃ اللہ
 علیہ لاہور تشریف لائے آپ جامعہ اشرفیہ میں تھے اور احقر سمن آباد میں، میں نے جامعہ میں فون
 کیا حضرت مولانا اشرفی نے ہی فون اٹھایا احقر نے حضرت والد صاحب کے بارہ میں دریافت
 کیا فرمانے لگے یہاں نہیں ہیں میں نے کہہ دیا حضرت کچھ دیر قبل تو جامعہ میں ہی تھے فوراً فرمایا

کہ بھائی تمہیں پتہ ہے کہ احناف کے ہاں استصحاب حال حجت نہیں ہے اس لیے یہ ضروری نہیں ہے کہ وہ اب بھی یہیں ہوں حضرت کا جواب فی البدیہہ ہونے کے ساتھ بالکل صحیح و صواب تھا اب احقر کو اپنے جواب کے غلط ہونے پر تنبیہ ہوئی اور میں نے معذرت کی۔

حضرت والد ماجد نے حضرت حکیم الامت تھانوی قدس سرہ کے بعد اپنا اصلاحی تعلق حضرت اقدس مفتی محمد حسن صاحب نور اللہ مرقدہ سے قائم کر لیا تھا اس لیے پورے خاندان سے ہی آپ کا تعلق تھا بطور خاص حضرت اقدس مولانا عبید اللہ صاحب دامت برکاتہم سے بچپن کے زمانہ میں تھا نہ بھون سے گہرا تعلق تھا حضرت مولانا عبدالرحمن صاحب سے بھی بڑا تعلق اور بڑی محبت تھی حضرت مولانا بھی آپ کی بڑی قدر فرماتے تھے کئی مرتبہ احقر سے کہا تمہارے والد صاحب سے ہمارا بہت زیادہ اور دیرینہ تعلق ہے اللہ تعالیٰ نے انہیں فقہ میں بڑی مہارت عطا فرمائی ہے بلکہ فقہ تو ان کے گھر کی لونڈی ہے اس لیے تم ان کی قدر کرو اور ان سے خوب فائدہ اٹھاؤ احقر حضرت والد صاحب سے حضرت مولانا مرحوم کے درسی افادات اور ملاقات ذکر کرتا تو وہ بھی بڑے ہی خوش ہوتے اور آپ کی ذکاوت ذہانت و ظرافت اور حاضر جوابی کی بہت تعریف فرماتے، احقر نے حضرت کے بعض درسی افادات دوران سبق قلم بند بھی کر لیے تھے ان سے احقر کو بہت ہی فائدہ ہوا، چونکہ مختصر مضمون اس کا متحمل نہیں اس لیے سردست ان افادات کو نہیں لکھا جا رہا اگر حق تعالیٰ کو منظور ہوا تو کسی وقت انہیں بھی تحریر کر دیا جائے گا واللہ الموفق والمعين۔

حضرت مولانا کو اللہ تعالیٰ نے جن کمالات اور خصوصیات سے مالا مال فرمایا تھا ان میں سرور دو عالم حضور اکرم صلی اللہ علیہ وسلم کے ساتھ بطور خاص گہری محبت اور عشق سب سے بڑھ کر معلوم ہوتا تھا، پھر حضرات صحابہ کرام اور اہل بیت عظام رضی اللہ عنہم سے عقیدت و محبت بھی آپ کے ہر بیان اور ادا سے ظاہر ہوتی تھی اسی طرح اولیاء کرام اور اپنے اکابر رحمہم اللہ تعالیٰ سے عشق و محبت بھی اعلیٰ درجہ کی تھی، فراغت تعلیم کے بعد دارالعلوم دیوبند اور دیگر مقامات سہارنپور و تھانہ بھون کا سفر بھی اسی کی کڑی تھی آپ نے دارالعلوم دیوبند میں حضرت شیخ الاسلام مولانا حسین احمد مدنی قدس سرہ کی صرف زیارت ہی نہیں کی بلکہ ان سے صحاح ستہ کی اجازت بھی حاصل کی

سہارنپور، جلال آباد اور تھانہ بھون میں بڑی عقیدت سے حاضری دی، طلبہ کو بھی آپ اکابر سے عقیدت و محبت ان سے تعلق اور وابستگی پر بہت زور دیتے تھے۔

آپ نے ساری زندگی قرآن و سنت کی خدمت میں گزاری اور اپنی اولاد کو بھی دین پر ہلایا حق تعالیٰ آپ کے درجات بلند فرمائیں اور آپ کے اخلاف کو بھی دین حق کی خدمت کی توفیق سے نوازیں اور انہیں آپ کے لیے بہترین صدقہ جاریہ بناویں آمین۔

جنازہ میں شرکت

حضرت کی وفات کا علم ہوتے ہی طبیعت پریشان ہو گئی اور ساری رات اسی کیفیت میں گزری، اگلے روز برادر مولانا اشرف علی صاحب زید مجدہم صدر جامعہ اسلامیہ محمودیہ سرکودھا کے ہمراہ لاہور کا سفر ہوا ظہر پڑھ کر جامعہ میں حاضری ہوئی وہاں بے پناہ ہجوم تھا حق تعالیٰ نے فضل فرمایا کہ حضرت کا آخری دیدار بھی نصیب ہو گیا اور جنازہ بھی۔ جنازہ آپ کے فرزند گرامی مولانا احمد حسن زید مجدہم نے پڑھایا جنازہ میں بے پناہ ہجوم آپ کی محبوبیت اور مقبولیت کی واضح علامت ہے۔

جنازہ کے بعد تدفین حضرت اقدس حکیم لامت تھانوی قدس سرہ کے خلیفہ خاص حضرت مولانا جلیل احمد شیروانی رحمہ اللہ کے بالکل قریب بلکہ پہلو میں ہوئی، اللہ تعالیٰ نے دنیا کی طرح برزخ میں بھی صالحین کے ساتھ الحاق فرمادیا، حق تعالیٰ اپنی رحمت سے حضرت اور ہم سب کا الحاق آخرت میں بھی صالحین کے ساتھ فرمائیں آمین۔

حضرت کا حادثہ وفات موت العالم موت العالم کا مصداق ہے سب متعلقین و احباب اس سے متاثر ہیں خاص طور پر خاندان کے لیے یہ بڑا صدمہ ہے اللہ تعالیٰ حضرت اقدس مولانا عبید اللہ صاحب اور حضرت مولانا فضل الرحیم صاحب مدظلہما، آپ کی اولاد اور تمام پسماندگان کو صبر جمیل و اجر جزیل عطا فرمائیں اور آپ کے درجات بلند فرمائیں، آمین۔

احقر عبد القدوس ترمذی غفرلہ

جامعہ حقانیہ ساہیوال سرکودھا

۲۵ صفر الخیر ۱۴۳۲ھ

مفتی سید عبدالقدوس ترمذی مدظلہم

درس قرآن کریم

ان اللہ لا یتحیٰ ان یضرب مثلاً مابعوضۃً فما فوقہا فما الذین آمنوا
فیعلمون انہ الحق من ربہم واما الذین کفروا فیقولون ماذا اراد اللہ بہذا مثلاً
یضل بہ کثیراً ویہدی بہ کثیراً و ما یضل بہ الا الفاسقین، الذین ینقضون
عہد اللہ من بعد میثاقہ ویقطعون ما امر اللہ بہ ان یوصل ویفسدون فی
الارض اولئک ہم الخسرون۔

ترجمہ: بے شک اللہ شرماتا نہیں اس بات سے کہ بیان کرے کوئی مثال مچھر کی یا اس چیز کی
جو اس سے بڑھ کر ہے سو جو لوگ مؤمن ہیں وہ یقیناً جانتے ہیں کہ یہ مثال ٹھیک ہے جو نازل ہوئی
ان کے رب کی طرف سے اور جو کافر ہیں سو کہتے ہیں کیا مطلب تھا اللہ کا اس مثال سے، گمراہ کرنا
ہے خدائے تعالیٰ اس مثال سے بہتروں کو اور ہدایت کرتا ہے اس سے بہتروں کو اور گمراہ نہیں کرتا
اس مثال سے مگر بدکاروں کو جو توڑتے ہیں خدا کے معاہدہ کو مضبوط کرنے کے بعد اور قطع کرتے
ہیں اس چیز کو جس کو اللہ نے فرمایا ملانے کو اور فساد کرتے ہیں ملک میں وہی ہیں ٹوٹے والے۔

(معارف القرآن)

تحقیق ضرب المثل

ان اللہ لا یتحیٰ ان یضرب مثلاً مابعوضۃً فما فوقہا ہاں واقعی اللہ تعالیٰ
تو نہیں شرماتا اس بات سے کہ بیان کر دیں کوئی مثال بھی خواہ مچھر ہو خواہ اس سے بھی بڑھی
ہوئی ہو۔

وس: یعنی حقیر ہونے میں۔ فاما الذین آمنوا فیعلمون انہ الحق من ربہم سو جو
لوگ ایمان لائے ہوئے ہیں خواہ کچھ ہی ہو وہ تو یہی یقین کریں گے کہ بے شک یہ مثال بہت ہی
موقع کی ہے ان کے رب کی جانب سے۔

وس: وجہ اس کی ظاہر ہے کہ مثال کو مناسبت اس چیز سے ہونا چاہیے جس کی وہ مثال ہے نہ کہ مثال دینے والے سے مناسبت ہونا ضروری کہا جاوے کیونکہ مثال سے غرض کسی شے کی حالت کی توضیح ہوا کرتی ہے سو جب تک اس شے کے مناسب نہ ہوگی اس کی حالت کی توضیح کے لیے کافی نہ ہوگی سو قرآن شریف میں جہاں مکھی مکڑی کا ذکر آیا ہے وہاں بت پرستی کا لہجہ ہونا اور بتوں کا عاجز در ماندہ ہونا بیان کیا ہے سو اس کی مثال میں حقیر و ضعیف چیزوں کا لانا مناسب ہوگا یا عرش و کرسی کا لانا زیبا ہوگا جو مناسب عظمت شان حق سبحانہ و تعالیٰ کے ہے جو مثال دینے والے ہیں جس کو ذرا بھی عقل ہوگی اس کے نزدیک یہ بات بدیہی ہے، اس تقریر سے جو انہ الحق کی تفسیر ہے معترضین کا شبہ کافور ہو گیا اور دعویٰ حقانیت قرآن کا معارض سے سالم و محفوظ رہا۔

واما الذین کفرو اذ یقولون ماذا اراد اللہ بهذا مثلاً اور رہ گئے وہ لوگ جو کافر ہو چکے ہیں سو چاہے کچھ ہی ہو جاوے وہ یونہی کہتے رہیں گے وہ کون مطلب ہوگا جس کا قصد کیا ہوگا اللہ تعالیٰ نے اس حقیر مثال سے۔

وس: چونکہ غرض اور مقصد ایسی مثال سے کہ توضیح مثال والی چیز کی ہے بہت بدیہی ہے اور وہ لوگ اس سے ناواقف نہ تھے نہ اس غرض سے یہ سوال تھا بلکہ محض شرارت کی راہ سے حکمت مثال کا نفی کرنا اور اس کے ساتھ تمسخر کرنا مقصود تھا اس وجہ سے جواب میں حکمت کا بیان کرنا جس کا بیان انہ الحق میں ہو بھی چکا ہے ضروری نہ ٹھہرا اس لیے اللہ تعالیٰ نے جواب میں دوسرا طرز اختیار فرمایا ہے جس کا اختیار کرنا ایسے ضدی معاند لوگوں کے مقابلہ میں مناسب ہے سو فرماتے ہیں کہ تم یہ پوچھتے ہو کہ ایسی مثالوں کے بیان کرنے سے اللہ تعالیٰ کا کیا مطلب ہے سو ہم سے مطلب سنو وہ یہ ہے بضل بہ کثیراً او یہدی بہ کثیراً گمراہ کرتے ہیں اللہ تعالیٰ اس مثال کی وجہ سے بہتوں کو اور ہدایت کرتے ہیں اس کی وجہ سے بہتوں کو۔

(بیان القرآن)

مولانا منظور احمد نعمانی رحمہ اللہ تعالیٰ

درس حدیث

عن معاذ بن جبل قال قال لی رسول اللہ صلی اللہ علیہ وسلم
مفاتیح الجنة شهادة ان لا اله الا الله۔ (رواہ احمد)

ترجمہ: حضرت معاذ بن جبل سے مروی ہے کہ رسول اللہ صلی اللہ علیہ وسلم نے مجھ سے ارشاد فرمایا لا اله الا الله کی شہادت دینا جنت کی کنجی ہے۔

تشریح: اس حدیث میں بھی صرف شہادت تو حید کا ذکر ہے اور یہ بھی دعوت ایمان کو قبول کر لینے اور اسلام کو اپنا دین بنالینے کی ایک تعبیر ہے، اور یہ بالکل ایسا ہی ہے جیسے کہ اردو محاورہ میں اسلام قبول کرنے کو کلمہ پڑھ لینے سے بھی تعبیر کر دیتے ہیں، جس ماحول اور جس فضا کے رسول اللہ صلی اللہ علیہ وسلم کے یہ ارشادات ہیں اس میں مسلمان بھی اور غیر مسلم کافر و شرک بھی تو حید و رسالت کی شہادت اور لا اله الا الله کی شہادت کا مطلب ایمان لانا اور اسلام قبول کرنا ہی سمجھتے تھے۔

عن ابی ذر قال اتیت النبی صلی اللہ علیہ وسلم وعلیہ ثوب ابیض
وهو نائم ثم اتیتہ وقد استیقظ فقال ما من عبد قال لا اله الا الله ثم مات علی
ذلك الا دخل الجنة قلت وان زنی وان سرق قال وان زنی وان سرق، قلت
وان زنی وان سرق قال وان زنی وان سرق، قلت وان زنی وان سرق قال
وان زنی وان سرق علی رغم انف ابی ذر۔ (رواہ البخاری ومسلم)

ترجمہ: حضرت ابو ذر غفاری سے مروی ہے کہ میں (ایک دن) حضور کی خدمت میں پہنچا تو آپ اس وقت سفید کپڑا اوڑھے سوئے ہوئے تھے، پھر (کچھ دیر بعد) میں حاضر ہوا تو آپ بیدار ہو چکے تھے اس وقت آپ نے فرمایا جو کوئی بندہ لا اله الا الله کہے اور پھر اسی پر اس کو موت آجائے تو وہ جنت میں ضرور جائے گا، ابو ذر کہتے ہیں میں نے عرض کیا اگرچہ اس نے

زنا کیا ہوا اور اگرچہ اس نے چوری کی ہو؟ آپ نے ارشاد فرمایا ہاں اگرچہ اس نے زنا کیا ہو اگرچہ اس نے چوری کی ہو، (ابو ذر کہتے ہیں) میں نے پھر عرض کیا اگرچہ اس نے زنا کیا ہو اگرچہ اس نے چوری کی ہو؟ آپ نے پھر ارشاد فرمایا (ہاں) اگرچہ اس نے زنا کیا ہو اگرچہ اس نے چوری کی ہو (ابو ذر کہتے ہیں) میں نے (پھر تعجب سے) عرض کیا کہ (یا رسول اللہ ﷺ) الا اللہ کی شہادت دینے والا جنت میں ضرور جائے گا (اگرچہ اس نے زنا کیا ہو اور اگرچہ اس نے چوری کی ہو؟ آپ نے پھر ارشاد فرمایا (ہاں) (ابو ذر کے علی الرغم^(۱)) (وہ جنت میں جائے گا) اگرچہ اس نے زنا کیا ہو اگرچہ اس نے چوری کی ہو۔

تشریح: اس حدیث میں بھی لا الہ الا اللہ کہنے سے مراد پورے دین تو حید (یعنی اسلام) پر ایمان لانا اور اس کو اختیار کرنا ہے اور بے شک جو شخص اس دین تو حید پر صدق دل سے ایمان رکھتا ہو گا وہ ضرور جنت میں جائے گا، اب اگر بالفرض ایمان کے باوجود اس نے گناہ بھی کیے ہوں گے تو اگر کسی وجہ سے وہ معافی کا مستحق ہو گا تو اللہ تعالیٰ گناہوں کو معاف فرما کے بغیر کسی عذاب ہی کے اس کو جنت میں داخل کر دے گا اور اگر وہ معافی کا مستحق نہ ہو گا تو گناہوں کی سزا پانے کے بعد وہ جنت میں جاسکے گا، بہر حال دین اسلام پر صدق دل سے ایمان رکھنے والا ہر شخص جنت میں ضرور جائے گا اگرچہ دوزخ میں گناہوں کی سزا بھگتتے کے بعد ہی جائے، حضرت ابو ذر کی اس روایت کا مطلب اور مفاد یہی ہے۔

حضرت ابو ذر نے جو بار بار اپنا سوال دہرایا تو اس کی وجہ غالباً یہ تھی کہ چوری اور زنا کو سخت ناپاک گناہ جاننے کی وجہ سے ان کو اس پر تعجب تھا کہ ایسے ناپاک گناہ کرنے والے بھی جنت میں جاسکیں گے، کو یا اس وقت تک انہیں یہ مسئلہ معلوم نہ تھا، آج ہم جیسوں کو حضرت ابو ذر کے اس تعجب اور اس سوال کی وجہ سمجھنا اس لیے مشکل ہو گیا ہے کہ ہم نے اسلام ہی میں آنکھ کھولی ہے اور یہ موٹی موٹی باتیں ہم کو گھروں ہی میں معلوم ہو جاتی ہیں، واللہ اعلم۔

(۱) عربی زبان کا یہ ایک خاص محاورہ ہے اس کا مطلب یہ کہ اگر یہ کام تمہیں ناگوار بھی ہو اور تم اس کا ہونا نہ بھی چاہتے ہو جب بھی یہ ہو کر رہے گا۔

مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

بفتح: حضرت مولانا حافظ ابرار الحق صاحب حتی تصحیح: مولانا محمد اسعد اللہ رامپوری قدس سرہما
○ فرمایا جب کوئی مہمان ہوتا ہے تو میں گھر میں اس کے کھانے کے دام علیحدہ دے دیتا ہوں، میں ہر معاملہ کو صاف رکھنا چاہتا ہوں۔

○ فرمایا رسم و رواج ایسی بلا ہے کہ اکابر تک بھی اس میں کسی نہ کسی قدر مبتلا ہوتے ہیں الا ماشاء اللہ، ایک بڑے مدرسہ کا ایک زیر دست جلسہ ہوا، دیکھنے والے تجربہ کار اصحاب نے تیس ہزار آدمیوں کے اجتماع کا اندازہ کیا تھا، میں نے منتظمین کی خدمت میں یہ رائے پیش کی کہ اہل مدرسہ اپنے زیر انتظام کچھ دوکانیں کھلوادیں مختلف کھانے ہر وقت تیار رہیں تاکہ ہر شخص کو اس کے مذاق کے مطابق کھانا مل سکے نیز نرخ بھی بلا جبر واکراہ مقرر کر کے دوکانوں پر آویزاں کر دیا جائے یا کسی اور طریقہ سے مشہور کر دیا جائے تاکہ کمی بیشی اور مہمانوں کی پریشانی کا احتمال نہ رہے، اہل مدرسہ صرف قیام کا انتظام اپنے ذمہ لیں اور کھانے کا انتظام نہ کریں، آنے والے دوکانوں پر کھالیں اور جو لوگ دس دس بیس بیس روپے آمد و رفت میں خرچ کر سکتے ہیں ان کو کھانے میں ایک دو روپے کا خرچ کرنا کچھ مشکل نہ ہوگا اور ادھر مدرسہ کو ایک بڑی رقم بچ جائے گی لیکن میری اس رائے کو تسلیم نہیں کیا گیا اور صرف یہ فرما کر ٹال دیا گیا کہ عرف و معمول کے خلاف ہے، رواج اس کی اجازت نہیں دیتا ہے، تیس ہزار کے مجمع کو کئی وقت کھانا کھلایا اور کھانا بھی ایسا لذیذ و عمدہ کہ ایسے ایسے متمول لوگ جن کو اپنے یہاں کے کھانے پر ناز تھا کہتے تھے کہ ہم نے ایسا کھانا کہیں نہیں کھایا تھا، ادھر تو مدرسہ کو زیر دست زیر باری ہوئی اور ادھر منتظمین کی ایک بڑی جماعت مواعظ میں شریک نہ ہو سکی حالانکہ جلسہ کا اصل مقصد مواعظ ہی تھے، یہ ہے رواج کی پابندی کا نتیجہ، اسی سلسلہ میں یہ مسئلہ فرمایا کہ زیر دستی نرخ مقرر کرنا جائز نہیں ہے ہاں لوگوں کو راحت پہنچانے کے لیے اگر باہمی مفاہمت سے ایسا کر دیا جائے تو بہتر ہے، پھر فرمایا میرے

یہاں اب یہ دستور ہے کہ مہمان جتنے دنوں چاہے قیام کریں اپنے کھانے کا انتظام خود کریں گے، ہاں جن سے خصوصیت اور بے تکلفی ہے اور ان کا قیام بھی قلیل ہو یا ان کو انتظام میں دقت ہو تو ان کا کھانا مکان سے آتا ہے، کوئیر ایہ دستور رواج کے خلاف ہے لیکن اس میں طرفین کو راحت ہے، مہمان جب چاہیں اور جو چاہیں کھاپی سکتے ہیں، اور سب سے بڑی بات یہ ہے کہ قیام میں آزاد ہیں جتنا جی چاہے قیام کریں ورنہ بہت سے غیور طبع انسان بجائے پندرہ یوم کے پانچ یوم بھی نہ ٹھہر سکتے یوں کہتے کہ مفت کی روٹیاں کھانا یا بارڈالنا مناسب نہیں نیز جلد جلد آنے کا ارادہ بھی نہ کر سکتے اور ان باتوں سے ان کا دینی نقصان ہوتا، اب الحمد للہ تعالیٰ یہ خرچے نہیں ہیں، اور میں اس فکر سے آزاد ہوں کہ مہمانوں کے لیے کیا پکا اور کب پکا، کون مہمان موجود ہے، کون غائب ہے، کوئی پرہیزی کھانا تو نہیں کھاتا وغیرہ وغیرہ، اب جس اطمینان کے ساتھ میں دینی خدمات انجام دے سکتا ہوں مہمان نوازی کی صورت میں کہاں ممکن تھا، خصوصاً اس صورت میں کہ مہمان بھی بڑی تعداد میں بکثرت آتے رہتے ہیں، اسی سلسلہ میں فرمایا ایک مرتبہ مدارس عربیہ کی تعطیلات کے زمانہ میں اسی مہمان جمع ہو گئے تھے جن میں اکثریت طلبہ کی تھی میں نے حافظ اعجاز احمد سے جو مہمانوں کو تقسیم کھانا کھلاتے ہیں کہد یا تھا کہ ہر طالب علم سے علیحدہ علیحدہ پوچھو کہ کتنا قیام کرنا چاہتے ہو اور تمہارے پاس دام کافی ہیں یا نہیں؟ جس کے پاس خرچ نہ ہو اس کو میرے حساب میں برابر کھلاتے رہو دام میں دوں گا کیونکہ دام دینا آسان ہے انتظام مشکل ہے، اتفاقاً اسی زمانہ میں مولوی حسین احمد صاحب تیتروں سے واپسی میں تھا نہ بھون آئے، انہوں نے طلبہ کے مجمع سے جو کہ عموماً ان کے شاگرد تھے فرمایا کہ تم لوگ کیسے لا پرواہ ہو کہ مولانا پر اپنے کھانے کا بار ڈالتے ہو، کسی ذریعہ سے اس کی اطلاع مجھ کو بھی ہوگئی میں نے مولوی صاحب سے کہا آپ جانتے ہیں کہ میں عرف اور رسم و رواج کا پابند نہیں مجھ کو تنگی ہوتی میں خود انکار کر دیتا، اللہ تعالیٰ نے وسعت دی ہے معمولی خدمت کر سکتا ہوں اور طلبہ تو بجائے میری اولاد کے ہیں ان کے حقوق تو اور زائد ہیں آپ کچھ نہ فرمائیں ان کو آزادی سے رہنے دیں۔

فقید العصر مفتی سید عبدالشکور ترمذی قدس سرہ

بسم اللہ الرحمن الرحیم

نبی رحمت صلی اللہ علیہ وسلم

وما ارسلناک الا رحمة للعالمین (پ ۱۷) ہم نے آپ کو سارے جہانوں کے لئے رحمت ہی بنا کر بھیجا ہے۔ انا رحمة مہمداة (الحمدیث) میں اللہ تعالیٰ کی طرف سے بھیجی ہوئی رحمت ہوں۔

یا رب صل وسلم دائماً ابداً علی حبیبک خیر الخلق کلہم
نبی کریم صلی اللہ علیہ وسلم کی سیرت طیبہ اور آپ کے حالات مبارکہ کا مستند اور صحیح روایات کے ذریعہ اصلی صورت میں مسلمانوں تک خاص طور سے اور تمام عالم میں عام طور پر پہنچانا اور زیادہ سے زیادہ اشاعت کرنا مسلمانوں کی اہم ترین ذمہ داری اور ان کا فریضہ ہے اور تمام مدارس اسلامیہ اور تعلیم و تبلیغ تعلیمی تبلیغی اداروں کا مطمح نظر اور روح یہی سیرت مبارکہ ہے۔ بحمد اللہ تعالیٰ اس فریضہ کی ادائیگی کا احساس عام طور پر قلوب میں پایا جاتا ہے اور مختلف صورتوں سے سیرت طیبہ کی اشاعت کا اہتمام ہر دور میں تقریر و تحریر کے ذریعہ کیا جاتا رہا ہے۔ اسی معمول کے مطابق آنحضرت صلی اللہ علیہ وسلم کا بہت ہی مختصر طریقہ سے اجمالی تعارف اور سیرت کے ایک دو پہلو ناظرین کی خدمت میں پیش کر رہا ہوں، اللہ تعالیٰ اس کو باعث ذخیرہ آخرت اور نافع اور قبول فرمائیں، آمین۔

سیرت طیبہ کی اہمیت اور ضرورت

اصل مدعی پیش کرنے سے پہلے اس بات کا ذہن نشین کر لینا نہایت ضروری ہے کہ آنحضرت صلی اللہ علیہ وسلم کے حالات طیبہ اور اخلاق حمیدہ کا عام مسلمانوں تک پہنچانا ہماری دینی اور دنیوی فلاح اور کامیابی کیلئے نہایت ہی اہمیت کا حامل ہے۔ مسلمانوں کی دینی ترقی اور منافع تو سیرت نبویہ صلی اللہ علیہ وسلم کے جاننے اور اس کے مطابق عمل کرنے پر موقوف ہیں لیکن چودہ

سو سالہ اسلامی تاریخ نے ہمیں یہ بھی بتلایا ہے کہ دنیوی ترقیات بھی بحیثیت مجموعی آنحضرت صلی اللہ علیہ وسلم کی سیرت اور صحابہ کرام رضی اللہ عنہم خصوصاً خلفاء راشدین کی اتباع پر ہی موقوف ہیں، ماضی کے تجربات کے پیش نظر اور خلفاء راشدین کے حالات پر نظر کرتے ہوئے اس کہنے میں کوئی باک نہیں کہ اس موجودہ تنزل و انحطاط کے دور میں بھی اگر اس امت مرحومہ کیلئے موجودہ پستی سے نکلنے اور سنورنے کا کوئی ذریعہ ہے تو وہی اور صرف وہی ہے جس نے اس کو پہلی مرتبہ ذلتوں کی اندھیریوں سے نکالا تھا یعنی آنحضرت صلی اللہ علیہ وسلم اور صحابہ کرام رضی اللہ عنہم کے طریقہ کی اتباع۔

امام دارالبحرۃ حضرت امام مالک رحمہ اللہ نے بالکل صحیح اور حقیقت کے موافق فرمایا ہے لا یصلح آخر هذه الامة الا ما صلح به اولها اس امت کی اصلاح صرف اسی طریقہ میں ہے جس طریقہ میں اس امت کے پہلے لوگوں کی اصلاح ہوئی تھی۔

اسلامی تاریخ پر نظر ڈالی جائے تو بلاشبہ ہر آنکھ والے پر روز روشن کی طرح یہ بات واضح ہو جاتی ہے کہ اسلام اور مسلمانوں کیلئے کسی وقت اور کسی حالت میں بھی وہ طریقہ نافع نہیں ہو سکتا جو نبی کریم صلی اللہ علیہ وسلم اور صحابہ کرام رضی اللہ عنہم خصوصاً خلفاء راشدین کے طریقے کے مخالف ہو، سیرت خلفاء راشدین رضی اللہ عنہم کے مخالف سمت چلنے والا ہرگز منزل مقصود کو نہیں پہنچ سکتا۔

ترسم نرسی بکعبہ اے اعرابی کہ ایں راہ کہ تومی روی پترکستان ست

موضوع کی وسعت اور تاثیر

سید ولد آدم فخر دو عالم صلی اللہ علیہ وسلم کی سیرت مقدسہ ایسا وسیع اور ہمہ گیر جامع موضوع ہے کہ اس پر ہر زبان اور نظم و نثر میں اتنی کتابیں اور مقالے لکھے گئے اور لکھے جا رہے ہیں کہ ان کا شمار نہیں کیا جاسکتا، اپنے تو اپنے غیروں نے بھی اس موضوع پر خوب خامہ فرسائی کی اور داد تحقیق اور تحسین حاصل کی مگر آخر میں ع لا یمکن الثناء کما کان حقہ (جیسا آپ صلی اللہ علیہ وسلم کا حق ہے آپ کی تعریف ممکن نہیں ہے) کہہ کر ع بعد از خدا بزرگ توئی قصہ مختصر (خدا کے بعد آپ صلی اللہ علیہ وسلم ہی بزرگ ہیں) کا اعتراف کرنا پڑتا ہے۔

آپ صلی اللہ علیہ وسلم کا حسن و جمال اور جاہ و جلال

آپ صلی اللہ علیہ وسلم کا حسن و جمال دنیا میں مشہور تھا اور حسن و جمال کے ساتھ شاہانہ جاہ و جلال بھی آپ صلی اللہ علیہ وسلم کو حاصل تھا، کسی کو یہ ہمت نہیں ہوتی تھی کہ آپ صلی اللہ علیہ وسلم کی طرف نظر اٹھا کر دیکھے۔ خدا کی خدائی میں آپ صلی اللہ علیہ وسلم سے پہلے کبھی کوئی ایسا انسان پیدا نہیں ہوا اور اب تو ایسا پیدا ہونے کا سوال ہی پیدا نہیں ہوتا حضرت حسان رضی اللہ عنہ فرماتے ہیں:

واحسن منك لم ترقط عيني واجمل منك لم تلد النساء

خلقت مبراً من كل عيب كانك قد خلقت كمالاً

میری آنکھ نے آپ صلی اللہ علیہ وسلم سے زیادہ حسین نہیں دیکھا اور آپ صلی اللہ علیہ وسلم سے زیادہ خوبصورت کسی عورت نے نہیں جانا، آپ صلی اللہ علیہ وسلم ہر عیب سے پاک پیدا کیے گئے ہیں گویا کہ آپ صلی اللہ علیہ وسلم اپنی منشاء کے مطابق پیدا کیے گئے۔ کسی نے کیا خوب کہا ہے۔

اے زلیخا اس کو نسبت اپنے یوسف سے نہ دے

اس پر سر کھٹتے ہیں دائم اور اس پر انگلیاں

حضرت علی کرم اللہ وجہہ فرماتے ہیں کہ لم ار قبلہ ولا بعده مثله میں نے آپ صلی اللہ علیہ وسلم جیسا صاحب کمال اور صاحب جمال نہ آپ صلی اللہ علیہ وسلم سے پہلے دیکھا نہ آپ صلی اللہ علیہ وسلم کے بعد۔

متنبی شاعر نے اپنے مدوح کیلئے بطور مبالغہ کے کہا تھا۔

مضت الدهور وما اتين بمثله ولقد اتى فعجزن عن نظرائه

زمانہ گزر گیا اس طرح کا نہیں لاسکا (یعنی ماضی میں اس طرح کا کوئی پیدا نہیں ہوا) اور اب یہ آ گیا تو اس کی نظیر سے عورتیں عاجز آ گئیں (یعنی بعد میں ایسا کوئی پیدا نہ ہوگا) اپنے مدوح کے حق میں تو شاعر کی یہ گپ شپ ہی تھی لیکن آنحضرت صلی اللہ علیہ وسلم

کے حق میں یہ عین حقیقت اور واقعہ ہے۔

سیرت طیبہ کے پاکیزہ موضوع کا عجیب اور پرتا شیر ہونا کھلی آنکھوں مشاہدہ سے واضح ہے، سیرت کی کتاب کے پڑھنے والے کے دل پر حضور فداہ روحی صلی اللہ علیہ وسلم کے عشق و محبت کی لہریں موجزن ہوتی جاتی ہیں، اور آپ صلی اللہ علیہ وسلم کی شان محبوبیت (بقول حضرت علی رضی اللہ عنہ من رآہ بداهۃ ہابہ ومن رآہ معرفۃ احبہ جو آپ کو اچانک دیکھتا وہ خوفزدہ ہو جاتا اور جو آپ کو ملتا جلتا رہتا وہ آپ کو محبوب بنا لیتا تھا) اجاگر ہوتی جاتی ہے اور آپ صلی اللہ علیہ وسلم کی محبت میں اضافہ ہوتا جاتا ہے۔

آنحضرت صلی اللہ علیہ وسلم کا مختصر تعارف

سب سے پہلے اس مضمون کی پیشانی پر لکھی ہوئی آیت کریمہ وما ارسلناک الا رحمۃ للعالمین کو بطور تعارف پیش کیا جاتا ہے۔

حق تعالیٰ جل شانہ نے اس آیت کریمہ میں آنحضرت صلی اللہ علیہ وسلم کا تعارف جس صفت سے فرمایا ہے وہ آپ صلی اللہ علیہ وسلم کا رحمۃ للعالمین ہونا ہے۔

عالمین عالم کی جمع ہے، جس میں ساری مخلوقات انسان، جن، حیوانات، جمادات، سبھی داخل ہیں، رسول اللہ صلی اللہ علیہ وسلم کا ان سب چیزوں کیلئے رحمت ہونا اس طرح ہے کہ تمام کائنات کی حقیقی روح اللہ تعالیٰ کا ذکر اور اس کی عبادت ہے، یہی وجہ ہے کہ جس وقت زمین سے یہ روح نکل جائے گی اور زمین پر کوئی اللہ، اللہ کہنے والا نہ رہے گا تو ان سب چیزوں کی موت یعنی قیامت آجائے گی، اور جب اللہ تعالیٰ کی عبادت کا ان سب چیزوں کی روح ہونا معلوم ہو گیا تو رسول اللہ صلی اللہ علیہ وسلم کا ان سب چیزوں کیلئے رحمت ہونا خود بخود ظاہر ہو گیا، کیونکہ اس دنیا میں قیامت تک ذکر اللہ اور عبادت آپ صلی اللہ علیہ وسلم ہی کے دم قدم اور تعلیمات سے قائم ہے، اسی لیے رسول اللہ صلی اللہ علیہ وسلم نے فرمایا انا رحمۃ مہدۃ میں اللہ تعالیٰ کی طرف سے بھیجی ہوئی رحمت ہوں۔

آنحضرت صلی اللہ علیہ وسلم کا نام نامی اسم گرامی محمد ہے۔ اسم مبارک سے بھی

آپ صلی اللہ علیہ وسلم کا حقیقی تعارف ہوتا ہے اور یہ ایسا محبوب نام ہے جو محمد اور تعریفیات کا حامل اور جامع ہے، اس کی کسی قدر تشریح ان شاء اللہ آگے آرہی ہے۔ اس کے علاوہ آپ صلی اللہ علیہ وسلم کے اور بھی بہت سے اسماء مبارکہ ہیں جن سے آپ صلی اللہ علیہ وسلم کے تعارف کے ساتھ آپ صلی اللہ علیہ وسلم کی منقبت اور محبوبیت بھی واضح ہوتی ہے۔

خود حضور اکرم صلی اللہ علیہ وسلم نے اپنا تعارف ایسے ہی اسماء مبارکہ سے کرایا ہے، اور اپنی منقبت بیان فرمائی ہے ارشاد عالی ہے:

انا محمد وانا احمد وانا الماحی الذی یمحو اللہ بی الکفر وانا الحاشر الذی یحشر الناس علی قدمی وانا العاقب والعاقب الذی لیس بعدہ نبی (بخاری و مسلم) میں محمد ہوں اور میں احمد ہوں اور مٹانے والا ہوں، اللہ تعالیٰ میرے ذریعہ کفر کو مٹائے گا، اور میں حاشر ہوں سب لوگ میرے قدموں پر اکٹھے کئے جائیں گے، اور میں عاقب ہوں اور عاقب وہ ہے جس کے بعد کسی کو نبوت نہ دی جائے (صلی اللہ علیہ وسلم)۔

آنحضرت صلی اللہ علیہ وسلم کے اور بھی بہت سے اسماء گرامی ہیں مگر اس حدیث میں پانچ ناموں کا ذکر آیا ہے، غالباً آپ صلی اللہ علیہ وسلم کے مخصوص نام یا انبیاء سابقین کے صحیفوں میں زیادہ مشہور یہی پانچ نام ہیں۔

حضور صلی اللہ علیہ وسلم کا ارشاد گرامی ہے:

الا وانا حبیب اللہ ولا فخر وانا حامل لواء الحمد یوم القیمة تحتہ آدم فمن دونه ولا فخر وانا سید ولد آدم یوم القیمة واول من تنشق عنه القبر واول شافع واول مشفع (مشکوٰۃ باب الفضائل) کیا درکھو میں اللہ تعالیٰ کا محبوب ہوں اور یہ کوئی فخر کی بات نہیں ہے اور میں اللہ تعالیٰ کی حمد و ثناء کا جھنڈا قیامت کے دن اٹھانے والا ہوں گا جس کے نیچے آدم اور اولاد آدم ہوگی اور یہ کوئی فخر کی بات نہیں اور میں قیامت کے دن ان تمام اولاد آدم کا سردار ہوں گا اور میں ہی وہ ہوں جس کی قبر سب سے پہلے کھلے گی اور میں ہی سب سے پہلے شفاعت کروں گا اور میری شفاعت سب سے پہلے قبول کی جائے گی۔

ارشاد ہے: انا نبی الرحمة، میں رحمت کا نبی ہوں۔ انا رسول الرحمة، میں رحمت کا رسول ہوں۔ نیز ارشاد ہے: انما انا رحمة مہداة، میں اللہ تعالیٰ کی وہ رحمت ہوں جو اس نے مخلوق کو عطا کی ہے۔ وانا اکرم الاولین والآخرین علی اللہ ولا فخر ہمیری عزت اللہ تعالیٰ کے ہاں سب سے پہلے اور پچھلے لوگوں سے زیادہ ہے اور یہ کوئی غرور کی بات نہیں۔ اپنی نبوت کا ملہ عامہ کا تعارف کراتے ہوئے ارشاد ہے: وارسلت الی الخلق كافة وختم بی النبیون انه لیس شیء من السماء والارض الا یعلم انی رسول اللہ الا عاصی الجن والانس۔ (داری، کنز العمال، ص ۱۰۴، ج ۶) اور مجھے سب مخلوق کی طرف بھیجا گیا اور میرے آنے سے سب نبی ختم کر دیے گئے، زمین و آسمان کی ہر چیز جانتی ہے کہ میں اللہ تعالیٰ کا رسول ہوں مگر نافرمان جن اور انسان (نہیں جانتے)۔

آپ صلی اللہ علیہ وسلم پر ایمان لانا ہی کافر اور مسلمان کے درمیان حد فاصل ہے، آپ صلی اللہ علیہ وسلم کا ایک اسم مبارک فرق (فرق کرنے والا) بھی ہے، چنانچہ آپ صلی اللہ علیہ وسلم کا ارشاد ہے: محمد فرق بین الناس (مشکوٰۃ باب الاعتصام) محمد صلی اللہ علیہ وسلم لوگوں کے درمیان فرق کرنے والے ہیں۔

یہ سب کے سب آپ کے اسماء گرامی ہی ہیں ان سے آپ صلی اللہ علیہ وسلم کا تعارف ہو رہا ہے، مگر ان میں سے کوئی اسم صفت ہے اور کوئی اسم علم ہے۔

ایک نام آپ صلی اللہ علیہ وسلم کا حمد ہے حمد اگرچہ مصدر ہے اس کے معنی ستودن (تعریف کرنے کے) ہیں، مگر آپ صلی اللہ علیہ وسلم پر مبالغہ کے طور سے اطلاق کر دیا گیا، کو یا آنحضرت صلی اللہ علیہ وسلم حق تعالیٰ کی مجسم حمد و ثناء ہیں، اسی حمد سے ہی آپ صلی اللہ علیہ وسلم کے اسماء مبارکہ محمد، احمد، محمود، حماد لیے گئے ہیں۔
محمد اور احمد کی مختصر تشریح

محمد کے معنی ہیں، ستودہ، پسندیدہ (تعریف کیا ہوا) اور احمد کے معنی ہیں، بہت تعریف کرنے والا مطلب یہ ہے کہ آپ صلی اللہ علیہ وسلم اللہ تعالیٰ کی سب سے زیادہ حمد و ثناء کرنے

والے ہیں اور زمین و آسمان میں زیادہ آپ کی تعریف کی جا رہی ہے، محمد کے معنی ہی یہ ہیں کہ وہ ذات ستودہ صفات جن کے واقعی کمالات اور محاسن کو محبت و عظمت کے ساتھ کثرت سے بار بار بیان کیا جائے، کیونکہ محمد تحمید کا اسم مفعول ہے اور تحمید باب تفعیل کا مصدر ہے اور باب تفعیل کی وضع ہی مبالغہ اور تکرار کیلئے ہوتی ہے۔

علامہ نوویؒ نے ابن فارس وغیرہ سے نقل کیا ہے کہ حق تعالیٰ نے آپ صلی اللہ علیہ وسلم کے گھر والوں کو الہام فرمایا اس لئے یہ نام رکھا (شرح مسلم ص ۲۶۱ ج ۲)

یہ دو نام قرآن شریف میں بھی مذکور ہیں ارشاد ہے محمد رسول اللہ (پ ۲۶) محمد اللہ کے رسول ہیں، مبشراً^۱ برسول یاتنی من بعدی اسمہ احمد (پ ۲۸) اور اپنے بعد ایک آنے والے (عظیم الشان) رسول کی بشارت دینے والا جس کا نام احمد ہوگا، دنیا میں آپ صلی اللہ علیہ وسلم نے اور آپ صلی اللہ علیہ وسلم کی امت نے خدا تعالیٰ کی اتنی حمد و ثناء کی کہ اتنی کسی نے نہیں کی، اس وجہ سے انبیاء سابقین نے آپ صلی اللہ علیہ وسلم کے وجود باوجود کی بشارت لفظ احمد کے ساتھ دی اور اللہ تعالیٰ نے آپ کو سورۃ الحمد عطا کی۔

اور کھانے اور پینے اور سفر سے واپس آنے کے بعد اور ہر دعا کے بعد آپ صلی اللہ علیہ وسلم اور آپ صلی اللہ علیہ وسلم کی امت کو حمد و ثناء پڑھنے کا حکم دیا، اور آخرت میں بوقت شفاعت آپ صلی اللہ علیہ وسلم پر من جانب اللہ وہ محامد اور خدا تعالیٰ کی تعریفیں منکشف ہوں گی کہ جو نہ کسی نبی مرسل پر اور نہ ملک منزل پر منکشف ہوئیں، اسی وجہ سے قیامت کے دن آپ کو مقام محمود اور لواء حمد عطا ہوگا، اس وقت تمام اولین و آخرین جو میدان حشر میں جمع ہوں گے وہ آپ صلی اللہ علیہ وسلم کی حمد اور ثناء کریں گے کسی نے کیا خوب کہا۔

مقام تو محمود و نامت محمد بدنیساں مقامے و نامے کہ دارد

آپ صلی اللہ علیہ وسلم کا مقام محمود اور آپ صلی اللہ علیہ وسلم کا نام محمد ہے، ایسا نام اور مقام کون رکھتا ہے۔ خلاصہ یہ کہ حمد کے تمام معانی اور انواع و اقسام آپ صلی اللہ علیہ وسلم کیلئے خاص کر دیے گئے ہیں۔

آپ صلی اللہ علیہ وسلم کی ختم نبوت کی طرف اشارہ

اللہ تعالیٰ اور آنحضرت صلی اللہ علیہ وسلم کے کلام میں غور کرنے سے معلوم ہوتا ہے کہ ہر کام کے ختم کے بعد اللہ تعالیٰ کی حمد و ثناء پسندیدہ اور مستحسن ہے، چنانچہ ارشاد ہے:

وَقَضَىٰ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ (پ ۲۴) ان کے درمیان حق کا فیصلہ کر دیا گیا اور کہا گیا الحمد للہ رب العلمین۔

وآخر دعوانہم ان الحمد للہ رب العلمین (پ ۱۱) اہل جنت کی آخری دعا یہ ہوگی الحمد للہ رب العلمین۔

فَقَطَّعَ دَابِرَ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ (پ ۷) ظالموں کی جزا کاٹ دی گئی الحمد للہ رب العلمین۔

كَلُوا مِنْ رِزْقِ رَبِّكُمْ وَاشْكُرُوا لَهُ (پ ۲۲) اپنے رب کے رزق کو کھاؤ اور اس کا شکر کرو۔

نبی کریم صلی اللہ علیہ وسلم نے شکر کی تفسیر حمد سے کی ہے، چنانچہ حدیث میں ہے افضل الشکر الحمد للہ سب سے افضل شکر الحمد للہ (کہنا ہے)۔

اور کھانے کے بعد الحمد للہ پڑھنے کی کثرت سے تاکید آئی ہے۔

جب سفر ختم ہوتا تو آپ صلی اللہ علیہ وسلم یہ پڑھتے:

آئِبُونَ تَائِبُونَ عَابِدُونَ لِرَبِّنَا حَامِدُونَ ہم اللہ کی طرف رجوع ہونے والے توبہ کرنے والے اپنے پروردگار کی عبادت کرنے والے حمد و ثناء کرنے والے ہیں۔

اور جب نماز ختم ہوتی تو یہ آیت شریفہ پڑھتے سبحان ربك رب العزة عما يصفون وسلام على المرسلين والحمد لله رب العلمين (پ ۲۳) آپ کا رب جو بڑی عظمت والا ہے ان باتوں سے پاک ہے جو یہ بیان کرتے ہیں اور سلام ہو پیغمبروں پر اور تمام تر خوبیاں اللہ ہی کے لئے ہیں جو تمام عالم کا پروردگار ہے۔

غرضیکہ آیات و احادیث سے یہی معلوم ہوتا ہے کہ حمد کسی شے کے اختتام ہی کے

بعد ہوتی ہے، اسی لئے حق تعالیٰ جل شانہ نے آپ صلی اللہ علیہ وسلم کا نام محمد اور احمد رکھا تا کہ انقطاع وحی اور نبوت و رسالت کے اختتام کی طرف اشارہ ہو (ماخوذ از سیرت المصطفیٰ)

خصوصی شان خاتمیت کی مزید وضاحت

خاتم النبیین میں آپ صلی اللہ علیہ وسلم کی مخصوص شان اور تمام انبیاء علیہم السلام پر آپ صلی اللہ علیہ وسلم کا فائق ہونا واضح کیا گیا ہے۔

امام راغب نے مفردات القرآن میں فرمایا ہے: وخاتم النبوة ای تممها بمجیئہ یعنی آپ صلی اللہ علیہ وسلم کو خاتم نبوت اس لئے کہا گیا کہ آپ صلی اللہ علیہ وسلم نے اپنے تشریف لانے پر نبوت کو ختم اور مکمل کر دیا۔

صفت خاتم الانبیاء ایک ایسی صفت ہے جو تمام کمالات نبوت و رسالت میں آپ صلی اللہ علیہ وسلم کی اعلیٰ فضیلت اور خصوصیت کو ظاہر کرتی ہے، کیونکہ عموماً ہر چیز میں تدریجی ترقی ہوتی ہے اور انتہاء پر پہنچ کر اس کی تکمیل ہوتی ہے اور جو آخری نتیجہ ہوتا ہے وہی اصل مقصود ہوتا ہے، قرآن کریم نے خود واضح کر دیا ہے:

اليوم اكملت لكم دينكم واتممت عليكم نعمتي ورضيت لكم الاسلام ديناً (پ ۶) آج میں نے تمہارے دین کو مکمل کر دیا اور اپنی نعمت تم پر پوری کر دی ہے اور تمہارے لئے اسلام کو پسند کر لیا۔

انبیاء سابقین کے دین بھی اپنے اپنے وقت کے لحاظ سے مکمل تھے کوئی ناقص نہ تھا، لیکن کمال مطلق اسی دین مصطفویٰ کو حاصل ہوا جو اولین و آخرین کیلئے حجت، اور روز قیامت تک چلنے والا دین ہے (از سیرت رسول مقبول صلی اللہ علیہ وسلم)

عقیدہ ختم نبوت

یہ اسلام کے ان اساسی عقائد میں سے ہے جس کے بغیر آنحضرت صلی اللہ علیہ وسلم پر ایمان مکمل نہیں ہوتا، اور اس پر ایمان کا دار و مدار ہے، چنانچہ علامۃ السید احمد بن محمد اسماعیل الطحاوی الحنفی متوفی ۳۲۱ھ فرماتے ہیں:

ویشترط لصحة الايمان به صلى الله عليه وسلم معرفة اسمه
اذ لا تتم المعرفة الا به وكونه بشرا من العرب وكونه خاتم النبيين اتفاقاً
لورود ذلك بالقواطع المتواترة (حاشیہ مراقی الفلاح ص ۶) آپ صلی اللہ علیہ وسلم پر
ایمان کے صحیح ہونے کے لئے حضور علیہ الصلوٰۃ والسلام کا نام مبارک جاننا کیونکہ پہچان بغیر نام
کے پوری نہیں ہوتی، اور آپ صلی اللہ علیہ وسلم کو کامل ترین انسان ماننا، پھر سب کے بعد آپ صلی
اللہ علیہ وسلم کو خاتم النبيین تسلیم کرنا، ہم شرائط ہیں (جن کے بغیر کسی طرح بھی آپ صلی اللہ علیہ
وسلم پر ایمان مکمل نہیں ہو سکتا) چونکہ یہ قطعی متواترات سے ثابت ہے۔

آنحضرت صلی اللہ علیہ وسلم کے بعض خاص فضائل

ختم نبوت و رسالت، عموم بعثت و دعوت، مقام محمود، شفاعت کبریٰ، معراج سبع
سماوات، وغیرہ آپ صلی اللہ علیہ وسلم کے خاص فضائل اور ایسے مزایا ہیں جن سے سوائے آپ
صلی اللہ علیہ وسلم کے اور کسی نبی کو سرفراز نہیں کیا گیا، حضور صلی اللہ علیہ وسلم کا ارشاد ہے:

فضلت علی الانبياء بست اعطيت جوامع الكلم ونصرت بالرعب
واحلت لي الغنائم وجعلت لي الارض مسجداً وطهوراً وارسلت الي
الخلق كافة وختم بي النبيون (مشکوٰۃ باب الفضائل) مجھے چھ چیزوں کے ساتھ انبیاء پر
فضیلت دی گئی، مجھے جوامع الکلم عطا کئے گئے اور رعب کے ذریعہ میری مدد کی گئی، اور میرے
لئے مال غنیمت حلال کر دیا گیا، اور میرے لئے تمام زمین کو مسجد اور پاک کرنے کا ذریعہ
بنا دیا گیا، اور مجھے تمام مخلوق کی طرف بھیجا گیا، اور مجھ پر تمام نبیوں کو ختم کر دیا گیا۔

اسی طرح آپ صلی اللہ علیہ وسلم کو وہ آیات بیانات، محاسن اخلاق، فضائل و شمائل، علوم
ومعارف، عطا فرمائے جو آپ صلی اللہ علیہ وسلم ہی کے ساتھ خاص ہیں کسی اور نبی و رسول کو عطا
نہیں فرمائے گئے، خصوصاً قرآن کریم کا معجزہ تو ایسا روشن معجزہ ہے کہ جس کے سامنے موافق
ومخالف سب ہی کی گردنیں خم ہیں۔

آنحضرت صلی اللہ علیہ وسلم کے معجزات میں سب سے بڑا علمی معجزہ قرآن کریم ہے، یہ

معجزہ تمام انبیاء علیہم السلام کے معجزات سے بڑھا ہوا ہے، ایسا معجزہ اور کسی پیغمبر کو عنایت نہیں ہوا، سب انبیاء و مرسلین کے معجزے ایک خاص وقت میں ظاہر ہوئے اور معجزہ قرآن ایسا معجزہ ہے جس کی جانب زوال و انقطاع کورہ نہیں، ابتداء نزول سے لے کر اب تک اسی طرح بلا تغیر و تبدل اور بلا کم و کاست باقی اور محفوظ ہے، اور یہ معجزہ تا قیام قیامت اسی طرح باقی رہے گا جس طرح آپ صلی اللہ علیہ وسلم پر نازل ہوا ہے۔ (از سیرت المصطفیٰ صلی اللہ علیہ وسلم)

مقصد ختم نبوت

غرضیکہ آپ صلی اللہ علیہ وسلم میں خصائص نبوت اور دلائل رسالت تمام انبیاء سے زیادہ صاف اور روشن ہیں، اور روایات کے لحاظ سے سب سے زیادہ صحیح اور شبہات سے نہایت درجہ بعید بلکہ پاک اور منزہ ہیں۔

نبوت و رسالت کا سب سے اہم اور اعظم پہلو وہ دینی عقائد اور عبادات اور آداب و اخلاق اور احکام و معاملات کا معاملہ ہے، دوسرا پہلو دلائل نبوت اور براہین یعنی معجزات کا ہے۔ تیسرا پہلو پیشگوئیوں کا ہے۔ چوتھا پہلو اصلاح عالم کا ہے۔ پانچواں پہلو اثر ہدایت کا ہے۔ آنحضرت صلی اللہ علیہ وسلم ان پانچوں باتوں میں تمام انبیاء اور مرسلین سے بڑھ کر ہیں۔

بعثت انبیاء کی ضرورت اور مشروعیت جہاد فی سبیل اللہ کی حکمت

حضرات انبیاء علیہم الصلوٰۃ والسلام کا مبعوث ہونا حق تعالیٰ جل و علی شانہ کی ایسی عظیم الشان نعمت ہے کہ ہر بن مو کی اگر زبان بن جائے تو بھی کسی طرح اس نعمت کبریٰ کا شکرا ادا نہیں ہو سکتا، اگر ان حضرات کا وجود نہ ہوتا اللہ جل شانہ کی ذات و صفات کی ہم گراہوں کو کون ہدایت کرتا اور مولائے حقیقی کی مرضیات اور نامرضیات سے ہم کو کون آگاہ کرتا، اور اس معبود برحق کی عبادت اور بندگی کے طریقے کون سکھاتا، ہدایت اور ضلالت، سعادت اور شقاوت کا فرق کون سمجھاتا، معاش اور معاد اور دین اور دنیا فقیری اور حکمرانی اور عدل عمرانی کی راہیں ہم کو کون سمجھاتا، مسجد کا امام بھی ہو اور امیر مملکت بھی ہو یہ امر سوائے حضرات انبیاء علیہم الصلوٰۃ والسلام کے کوئی نہیں بتلا سکتا، ہماری ناقص عقلیں بغیر نور نبوت کی راہنمائی اور ہدایت کے بالکل

معطل اور بے کار ہیں، نور عقل و بصیرت سے حق و باطل کا فرق جب ہی نظر آ سکتا ہے کہ جب نور نبوت اور شمع ہدایت اس کی ہادی اور راہنما ہو ضلالت و گمراہی کی شب تاریک میں عقل کی روشنی کام نہیں دیتی اس کے ساتھ نور نبوت کی ضرورت ہوتی ہے، عقل بھی اگرچہ حجت ہے مگر نا تمام ہے، حجت تو انبیاء علیہم الصلوٰۃ والسلام کی بعثت ہے جس پر آخرت کے دائمی عذاب و ثواب اور جزا و سزا کا مدار ہے، عقل محض خداوند ذوالجلال کے اسماء حسنیٰ اور صفات اعلیٰ اور اس کی مرضیات اور ناراضیات کو بغیر حضرات انبیاء علیہم الف الف صلوات اللہ کی تعلیم و ارشاد کے ہرگز نہیں پہچان سکتی۔

حق تعالیٰ جل شانہ نے حضرت آدم علیہ السلام سے اس سلسلہ بعثت انبیاء علیہم السلام کا آغاز فرمایا اور آپ کے بعد بندوں کی ہدایت و راہنمائی کے لئے پیغمبر بھیجے تاکہ لوگوں کو مولائے حقیقی کی اطاعت کی دعوت دیں اور اس کی نافرمانی سے روکیں، مطیع اور فرمانبرداروں کو جنت کی بشارت سنائیں، نافرمانوں اور سرکشوں کو جہنم سے ڈرائیں، جو سعید اور خوش نصیب تھے انہوں نے اس نعمت کبریٰ کی قدر کی اور خود کو حضرات انبیاء علیہم السلام کے فرمودات اور ارشادات کے تابع کر دیا، اور جو بے نصیب تھے انہوں نے اس نعمت کبریٰ کی ناقدری کی اور احکامات شرعیہ اور اوامر الہیہ کی بجا آوری کی بجائے نفسانی خواہشات کی پیروی کی اور انوائے شیطانی سے انبیاء علیہم السلام کے انکار و تکذیب بلکہ دشمنی اور مقابلہ پر اتر آئے، انبیاء علیہم السلام عرصہ دراز اور مدت مدید تک ان کو شفقت و مہربانی کے ساتھ اللہ تعالیٰ کی طرف بلا تے رہے اور اپنی مخلصانہ نصائح اور مشفقانہ موعظ سے امت کی اصلاح میں سعی بلیغ کرتے رہے، مگر بد نصیب اللہ تعالیٰ سے قریب ہونے کے بجائے دور ہی ہوتے چلے گئے۔ جب ان سرکشوں کی شرارت بڑھتی چلی گئی اور خدا تعالیٰ کے پرستاروں کو خدا تعالیٰ قدوس کا نام لینا دشوار ہو گیا اور انبیاء اللہ اور ان کے اصحاب اور تبعین کے تکلیف اور تعذیب اور استہزاء اور تمسخر پر حل گئے تو اللہ تعالیٰ نے ان پر دنیا میں طرح طرح کے عذاب نازل فرمائے، عذابوں سے مومنین کو تو بچایا اور منکرین و مکذبین کو ہلاک و برباد کیا۔

غرضیکہ جب سے خداوند عالم کی نافرمانی اور اس احکم الحاکمین اور نائین یعنی انبیاء مرسلین صلوات اللہ السلام اجمعین سے بغاوت اور سرکشی کا سلسلہ جاری ہے اسی وقت سے ان مکذبین کی تعذیب اور بردباری اور قسم قسم کے عذابوں سے ان کی ہلاکت اور رسوائی کا سلسلہ بھی جاری ہے جو عین حکمت اور عین مصلحت ہے۔ پس جس طرح پہ آسمانی اور زمینی عذاب ملائکہ اللہ کے ہاتھوں سے دیا جاتا تھا اور عین حکمت و مصلحت تھا اسی طرح خود حضرات انبیاء و مرسلین اور ان کے اصحاب و تبعین کے ہاتھوں سے بھی منکرین اور مکذبین کو عذاب دینا عین حکمت و صواب ہے اور جہاد میں یہی ہوتا ہے کہ منکرین اور مکذبین کو انبیاء اور ان کے تبعین کے ہاتھوں عذاب اور سزا میں مبتلا کیا جاتا ہے۔

اللہ تعالیٰ کا ارشاد ہے: قَاتِلُوهُمْ يَعِذُّ بِهِمُ اللَّهُ بَايَدِكُمْ (پ ۱۰) ان سے قتال کرو تا کہ اللہ ان کو عذاب دے تمہارے ہاتھوں سے۔ بلکہ فرشتوں کی بجائے انسانوں کے ہاتھوں سے جہاد و قتال کی شکل میں عذاب الہی کا ظہور ایک خاص رحمت ہے، اس لیے کہ فرشتوں کے ذریعہ سے جن امتوں کو ہلاک کیا گیا ان کو مہلت نہیں ملی اور جن امتوں سے انبیاء و مرسلین اور ان کے تبعین نے جہاد و قتال کیا ان کو مہلت ملی، چنانچہ بہت سے لوگوں نے تائید ربانی اور حمایت رحمانی دیکھ کر حق کے سامنے ہتھیار ڈال دیے اور حق کو قبول کر لیا۔

مشروعیت جہاد کی ایک اور حکمت

حق تعالیٰ کا ارشاد ہے: وَلَوْ شَاءَ اللَّهُ لَا نَتَصَّرَ مِنْهُمْ وَلَكِنْ لِيَبْلُوَ بَعْضُكُمْ بِبَعْضٍ (سورۃ محمد پ ۲۶) اگر اللہ چاہتا تو ان سے (خود ہی آسمانی اور زمینی عذابوں کے ذریعہ) انتقام لے لیتا پر جانچنا چاہتا ہے تمہارے ایک سے دوسرے کو۔

اس آیت کریمہ میں حق تعالیٰ شانہ نے ارشاد فرمایا کہ اس امت میں کفار سے جہاد و قتال کی مشروعیت درحقیقت ایک رحمت ہے کیونکہ وہ آسمانی عذابوں کے قائم مقام ہے کیونکہ کفر و شرک اور اللہ تعالیٰ سے بغاوت کی سزا پچھلی قوموں کو آسمانی اور زمینی عذابوں کے ذریعہ دی گئی ہے، امت محمدیہ میں ایسا ہو سکتا ہے مگر رحمۃ للعالمین کی برکت سے اس امت کو ایسے عذابوں سے بچالیا گیا

اور اس کے قائم مقام جہاد شرعی کو کر دیا گیا جس میں بہ نسبت عذاب عام کے بڑی سہولتیں اور مصلحتیں ہیں، اول تو یہ کہ عذاب عام میں پوری قومیں مرد، عورت، بچے، سبھی تباہ ہوتے ہیں اور جہاد میں عورتیں بچے تو مامون ہیں ہر مذہبی صرف وہی اس کی زد میں آتے ہیں جو اللہ کے دین کی حفاظت کرنے والوں کے مقابلہ پر قتال میں آکھڑے ہوں، پھر اس میں بھی سب مقتول نہیں ہوتے ان میں بہت سے لوگوں کو اسلام و ایمان کی توفیق نصیب ہو جاتی ہے۔ نیز جہاد کی مشروعیت کا ایک فائدہ یہ بھی ہے کہ اس کے ذریعہ جہاد و قتال کے دونوں فریق مسلمان اور کافر کا امتحان ہو جاتا ہے کہ کون اللہ تعالیٰ کے حکم پر اپنی جان و مال نثار کرنے کو تیار ہو جاتا ہے اور کون سرکشی اور کفر پر جہار ہوتا ہے یا اسلام کے روشن دلائل کو دیکھ کر اسلام قبول کر لیتا ہے۔ (معارف ص ۳۰ ج ۸)

مشروعیت جہاد بھی نبی رحمت کی عالمگیر رحمت کا ہی ایک رحیمانہ پہلو ہے

سابقہ تحریر سے اجمالی طور پر مشروعیت جہاد کی ضرورت اور بعض حکمتوں کا علم ہو کر ناظرین پر یہ واضح ہو گیا ہوگا کہ اسلام میں جہاد کی مشروعیت بھی نبی رحمت کی عالمگیر رحمت کا ہی ایک رحیمانہ پہلو ہے، اور یہ بھی آپ صلی اللہ علیہ وسلم کی رحمتہ للعالمین کی وسعت اور ہمہ گیری ہی کا کرشمہ ہے، کہ پہلی امتوں پر بلا کرت کی جو مختلف صورتیں بطور عذاب کے آیا کرتی تھیں ان کی بجائے جہاد و قتال کی شکل میں عذاب الہی کا ظہور ہوا۔ اول تو پہلے عام عذابوں کی بہ نسبت جہاد کی مشروعیت ہی ایک خاص رحمت ہے، پھر عین جہاد بھی اپنے مخالف برسر پیکار دشمنوں کے ساتھ رحم کا سلوک کیا جاتا ہے اور ان کے مثلہ وغیرہ کرنے کی اجازت نہیں دی جاتی اور فتح حاصل کرنے کے بعد بھی کافروں کو اپنے مذہب پر رہتے ہوئے اس سایہ رحمت میں زندگی بسر کرنے کی اجازت اسلام نے دی ہے۔

اسلامی حکومت میں رہنے والے کافروں کے ساتھ سلوک

غیر مسلم جو اسلامی حکومت میں رہتے ہوں وہ از روئے احکام اسلام عدالتی اور شہری احکام میں مسلمانوں کے برابر ہیں ان کی جان اور مال اور آبرو کی حفاظت مسلمانوں اور اسلامی حکومت کی ذمہ داری اور اس کا فرض ہے بشرطیکہ وہ غداری اور خفیہ سازشیں نہ کریں دشمن اور غیر دشمن محارب و غیر محارب کے احکام میں فرق کرنا تمام عقلاء کے نزدیک مسلم ہے (ماخوذ از سیرت المصطفیٰ)

غرضیکہ کفر و شرک کو مٹانے کیلئے کفار کو پست کرنا اور ان کے مقابلہ میں جہاد کرنا بھی عین رحمت ہے جس کے ذریعہ سرکشوں کو ہوش آ کر ایمان اور عمل صالح کا پابند ہو جانے کی امید کی جاسکتی ہے۔

حضرت ابن عمر رضی اللہ تعالیٰ سے روایت ہے کہ رسول اللہ صلی اللہ علیہ وسلم نے فرمایا انار حمة مہداة یرفع قوم و خفض آخرین (ابن کثیر) میں اللہ تعالیٰ کی بھیجی ہوئی رحمت ہوں تاکہ (اللہ تعالیٰ کے ماننے والی) ایک قوم کو سر بلند کر دوں اور دوسری قوم (جو اللہ کا حکم ماننے والی نہیں) کو پست کر دوں۔

مشروعیت جہاد کی ایک اور حکمت

قرآن کریم میں جہاد و قتال کی حکمت کا اور اس کا بیان ہے کہ یہ کوئی نیا حکم نہیں پچھلے انبیاء اور ان کی امتوں کو بھی قتال کفار کے احکام دیے گئے ہیں اور اگر ایسا نہ کیا جاتا تو کسی مذہب اور دین کی خیر نہ تھی سارے ہی دین و مذہب اور ان کی عبادت گاہوں کو گرا دیا جاتا۔ چنانچہ قرآن کریم میں حق تعالیٰ کا ارشاد ہے: وَلَوْلَا دَفْعُ اللَّهِ النَّاسَ بَعْضَهُم بِبَعْضٍ لَّهُدَمَتِ صَوَامِعُ وَبِيَعٌ وَصَلَوَاتٌ وَمَسَاجِدُ آلَايَةٍ (پ ۷۱) اور اگر یہ بات نہ ہوتی کہ اللہ تعالیٰ لوگوں کا ایک دوسرے سے زور نہ گھٹاتا رہتا تو نصاریٰ کے خلوت خانے اور عبادت خانے اور یہود کے عبادت خانے اور وہ مسجدیں سب منہدم ہو گئے ہوتے۔

مطلب یہ ہے کہ اگر کفار سے قتال کے احکام نہ آتے اور جہاد شروع نہ ہوتا تو کسی زمانہ میں بھی کسی مذہب و ملت کیلئے امن کی جگہ نہ ہوتی۔ معلوم ہوا کہ جہاد کی مشروعیت کی ایک حکمت امن عالم کا قیام اور تحفظ شعائر اسلام بھی ہے تاکہ مسلمان عزت کے ساتھ زندگی بسر کریں اور امن و عافیت کے ساتھ خدا کی عبادت اور اطاعت کرنے میں کافروں سے کوئی خطرہ نہ رہے، اسلام کافروں کی ایسی شوکت و غلبہ کا مخالف ہے کہ جو اسلام اور اہل اسلام کے لئے خطرہ کا باعث ہو اور ان کی عزت نفس اس سے مجروح ہوتی اور مذہبی آزادی میں خلل آنے کا خطرہ، ہو اسی لئے وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ (پ ۹) میں فتنہ سے

کفر کی قوت و شوکت کا فتنہ مراد ہے۔ اور یسکون الدین کلمہ اللہ سے دین کا ظہور اور غلبہ مراد ہے اسی کو دوسری آیت لیظہرہ علی الدین کلمہ، میں بیان فرمایا گیا ہے یعنی دین کو اتنا غلبہ اور قوت حاصل ہو جائے کہ کفر کی طاقت سے اس کے مغلوب ہونے کا احتمال باقی نہ رہے، اور دین اسلام کو کفر کے فتنہ اور خطرہ سے بالکلیہ اطمینان حاصل ہو جائے۔ حضرت اقدس آنحضرت صلی اللہ علیہ وسلم کی سیرت کا یہ پہلو نہایت وسیع ہے حقیقت جہاد اور اغراض کے علاوہ جہاد کے اقسام اقدامی، دفاعی، اسلام اور جبر، اور مسئلہ غلامی وغیرہ مختلف عنوانوں پر پھیلا ہوا ہے۔

آپ صلی اللہ علیہ وسلم کی صورت اور سیرت دلیل نبوت ہے

حقیقت تو یہ ہے کہ آنحضرت صلی اللہ علیہ وسلم کی صورت اور سیرت اور آپ صلی اللہ علیہ وسلم کے بے مثال اخلاق فاضلہ اور اعمال حسنہ و جمیلہ، اور آپ صلی اللہ علیہ وسلم کے کمالات علمیہ و عملیہ میں اہل عقل کیلئے آپ صلی اللہ علیہ وسلم کی نبوت و رسالت کی دلیل عقلی تھی جو شخص آپ صلی اللہ علیہ وسلم کی صورت اور سیرت کا مشاہدہ کرتا وہ بالبداہت اس بات کا یقین کر لیتا کہ جس ذات بابرکات میں ایسے اخلاق اور ایسے اعمال اور ایسے کمالات علمیہ و عملیہ جمع ہوں جو نہ کسی نے دیکھے ہوں اور نہ سنے ہوں وہ ذات بلاشبہ برگزیدہ خداوندی ہے جس کو حق تعالیٰ نے تمام عالم سے ایک ممتاز اور جدا صورت اور سیرت پر پیدا کیا ہے۔

انتخاب و تکرین عالم ذات او برتر از آیات جملہ انبیاء آیات او
مشرق صبح وجود ما سوا مشکوٰۃ او مستنیر از طلعت او ہر قریب و ہر بعید
(از حضرت علامہ محمد انور شاہ لکھنوی رحمہ اللہ)

وآخر دعوانا ان الحمد لله رب العالمین و صلی اللہ تعالیٰ علی
خیر خلقہ محمد و آلہ و اصحابہ و اتباعہ اجمعین۔ آمین
کتبہ الاحقر الاسید عبدالشکور الترمذی الراجی رحمۃ ربہ الغفور الرحیم و شفاعۃ نبیہ الکریم
والہ و اصحابہ اجمعین، برجتک یا ارحم الراحمین۔

۵/ربیع الثانی ۱۴۱۲ھ / ۱۲ اکتوبر ۱۹۹۱ء

فقہ العصر مفتی سید عبدالشکور ترمذی قدس سرہ

ابوالاعلیٰ مودودی صاحب کے نظریات پر

ایک تحقیقی نظر

پیش لفظ

از حضرت مولانا مفتی جمیل احمد تھانوی رحمہ اللہ تعالیٰ سابق مفتی جامعہ اشرفیہ لاہور

حامداً ومصلیاً ومسلماً اما بعد: حضرت مولانا سید عبدالشکور صاحب ترمذی

ضاعف اللہ علومہ وفیوضہ کارسالہ ”ابوالاعلیٰ مودودی کے نظریات پر ایک تحقیقی نظر“ میں نے اول سے آخر تک بہت غور سے پڑھا نہایت حق و صحیح پایا۔

مولانا مودودی صاحب بڑے ادیب بڑے انشاء پر داز بڑے قادر الکلام نہایت عمدہ و شستہ اردو لکھنے والے ہیں مگر افسوس کہ انگریزی تعلیم سے یورپ کا اثر دل و نظر میں جم گیا اور عربی زبان و علم کسی دینی ماحول میں حاصل نہ ہو سکا نہ کسی اہل دل بزرگ کی صحبت میسر آ سکی جو کونوا مع الصادقین کا کرشمہ دکھلا دیتی تو ایسے علم والوں کا جو حال ہوا کرتا ہے وہ ہونا لازم تھا کہ یورپ سے مرعوبیت اور ان کے نظریات و خرافات اول دن سے دل نشین رہے۔

اب علوم دینیہ کے مطالعہ سے اگر تاویلات کا راستہ کہیں ذرا سا بھی مل گیا تو آسانی سے انہی پر اسلام کو چسپاں کر لیا جیسے عام گریجویٹ عربی شدہ بدھ کے بعد کیا کرتے ہیں۔ اور اگر بالکل راستہ نہ مل سکا تو درمیان درمیان کی راہ تلاش کر لی اور اگر یہ بھی راہ نہ ملی تو کہیں کہیں عام مسلمانوں کی بات کو بھی اختیار کر لیا گیا یہ عام طریقہ ہو رہا ہے اور ہر نیا فرقہ اس راہ پر چل رہا ہے مگر اس میں سب سے زیادہ رکاوٹ تو تصوف سے پیدا ہوتی نظر آتی ہے کہ وہاں ہر ہر مستحب کا بھی بہت اہتمام ہے اس میں تو بہت کام کرنا پڑتا ہے اور ہر ہر قدم پر قدغن لگتا ہے اس لیے ہر ایسا شخص اول درجہ میں تصوف کا ہی دشمن نظر آئے گا۔

اس کے ترک کرانے اور نفرت دلانے کا حربہ چند رسوم کو بنایا جاتا ہے جن کو بعض

ناواقفوں نے تصوف نام دے کر کرنا شروع کر رکھا ہے اور یہ اس بہانہ سے اس تصوف کو جو دینِ تویم کا باطنی و قلبی جز اور کمال دین داری کا ذریعہ ہے خلاف اسلام عجمی سازش وغیرہ کہہ کر پروپیگنڈہ میں بُرا قرار دیتے ہیں اور تمام دینی بندشوں سے رہائی کا راستہ نکال لیتے ہیں۔

اس کے بعد ان تمام فقہاء کے فقہ سے رکاوٹ پیدا ہوتی ہے جو ہر مسئلہ کا جزئیہ قرآن وحدیث سے اخذ کر کے رکھ چکے ہیں ان کے بعد من مانی کرنی مشکل ہوتی ہے ہر جگہ مسئلہ آڑے آجاتا ہے دوسرے درجہ میں اس سے دشمنی پیدا ہوتی ہے پروپیگنڈہ میں اس کو لوگوں کی رائے کا مجموعہ کہہ کر اس سے نفرت پھیلائی جاتی ہے حالانکہ فاعتبہروا حکم کی تعمیل علت کے مشترک ہونے پر حکم کو عام کرنے کا کام اور آیت وحدیث کے مفہوم کا عموم ظاہر کرنا ہے۔

خطرہ عظیم: اب اگر مودودی صاحب نبوت کا دعویٰ کریں تو تنخواہ خور مریدوں کا ایمان لانے کو تیار ہیں ورنہ کسی آدمی کی رائے دین الہی کیسے قرار دی جاسکتی ہے اس سے نفرت ظاہر کر کے سینکڑوں حرام کاموں کو حلال کہہ کر خود گمراہ ہوتے اور دوسروں کو گمراہ کر دیتے ہیں۔

ان دونوں سے نمٹنے کے بعد تیسرے درجے میں حدیث شریف کا انکار آگیا وہ بھی بہت سی یورپی دل نشین باتوں میں خارج ہوتی تھی حالانکہ ان میں تمام قرآنی احکام کی توضیحات وتفصیلات اور ڈیڑھ ہزار سال سے بالا جماع راہنمائی کرنے والی ہیں مگر من مانی باتوں سے روکتی ہیں۔

ان سے نفرت پھیلانے کا بہانہ یہ بنایا کہ بعض چند موضوع بھی ہیں اور جو قرآن کے خلاف ہے اس کو تسلیم نہیں کرتے حالانکہ ممکن ہی نہیں کہ رسول صلی اللہ علیہ وسلم کا صحیح کلام خدا کے کلام کے خلاف ہو، یہ صرف عقل کی خرابی یا محض پروپیگنڈہ ہے۔

بعض اور ہوشیار نکلے تو کہہ دیا کوئی ارشاد نبوی ہونے کی حیثیت سے ہے، کوئی انسان ہونے کی یعنی حضور صلی اللہ علیہ وسلم بعض اوقات نبی تھے بعض اوقات نبی نہیں تھے بلکہ صرف انسان تھے اور خود کو اصل قرار دینے کے لیے کہہ دیا کہ مزاج شناس نبوت امتیاز کرے گا، یعنی جس کو یہ نبی کا قول کہہ دیں وہ نبی کا جس کو انسان کا کہہ دیں وہ نبی کا قول نہیں۔ حدیث نہیں۔ بعض نے اسلام کی جڑ ہی کھوکھلی کرنا شروع کر دی کہ جن صحابہ کے ذریعہ قرآن وحدیث اور سارا دین

آیا ہے وہ قابل اعتماد نہیں سب مشکوک اور اسلام ختم۔

مگر قرآن مجید کا انکار کرنے میں بعض اہل عقل اور خصوصاً عام لوگ مسلمان قرار نہیں دے سکتے اس لیے صاف انکار تو مناسب نہ ہوا، یوں اس کو بالائے طاق کر دیا کہ جس لفظ کا جو مفہوم تجویز کر لیا اس کو خدائی حکم کہہ دیا اس طرح گریجویٹوں نے اسلام ختم کرنے کی ٹھانی ہے۔

یورپ نے مسلمانوں کو اسلام سے ہٹانے کے جو حربے استعمال کیے ہیں یہ ان میں سب سے چلتا ہوا حربہ ہے کہ دشمن قوم کی بات وہ اثر نہیں کر سکتی جتنی مسلمان کہلانے والوں کی بات اثر کرے گی چند نمونے ہمارے ملک میں سامنے آچکے ہیں یورپ کا یہ حربہ روپ بدل بدل کر آرہا ہے کیونکہ سکول کالج اور ان سے نکلے ہوئے ہر دفتر و کاروبار میں لوگ پہلے سے ہی ایسے مزاج کے بن چکے ہیں اور دینی علم سے خالی ہوتے ہیں ہر نیا فرقہ انہی کو اپنی آماجگاہ بناتا ہے پھر ان سے سارے ملک میں پھیلنے کا سامان ہوتا ہے یہ ایک علامت ہر باطل فرقے کی بن گئی ہے۔

مولانا مودودی کے فرقہ میں بھی یہی باتیں ہیں اگرچہ بعض فرقے ان سے کہیں آگے نکل چکے ہیں، ان میں ان سے بہت کم ہیں مگر پھر بھی بہت ہیں اور یہ فرقہ بہت سے خلاف اسلام مسائل میں اہل حق کی طرف سینہ سپر بھی ہے اگر یہ فرقہ یورپی باریک اثرات سے پاک ہوتا یا اب ہو جائے اور دین دار علماء سے معلوم کر کر کے اپنی کوتاہیوں کی اصلاح کر لے تو واقعی ایک صالح جماعت بن سکتی ہے اور تمام علماء حق کی معیت میں ملک و ملت کے لیے کارآمد ہو سکتی ہے اور پھر متفقہ جدوجہد بھی خلاف اسلام امور میں بہت طاقتور بن سکتی ہے۔

مولانا ترمذی نے یہ چند نمونے پیش کر دیے ہیں واقعی یہ سب اور ان جیسے امور ان کی پیشانی پر ہمیشہ کے لیے داغ بن رہے ہیں کاش ان حضرات کو اپنی اور سب کی عاقبت کی فکر ہو ایسا نہ ہو کہ عمدہ کاموں کے ساتھ بدامور مل کر قیامت میں بد کاپلہ بھاری کر دیں سب حضرات ان کے لیے بھی اور اپنے لئے بھی دعائیں کریں اور بار بار اور خوب خوب کریں کہ اللہ تعالیٰ ہر معاملہ میں ہم کو ان کو راہ راست کی توفیق عطا فرمائیں۔ والسلام جمیل احمد تھانوی

مفتی جامعہ اشرفیہ مسلم ٹاؤن لاہور ۲۱ جمادی الاولیٰ ۸۸ھ

بسم اللہ الرحمن الرحیم

بعد الحمد والصلوة : ناظرین کرام کی خدمت میں گزارش ہے کہ زیر نظر کتابچہ میں مولانا ابوالاعلیٰ مودودی صاحب کے بعض ان خاص نظریات پر بے لاگ تحقیقی نظر ڈالی گئی ہے جو اس وقت ملت کے انتشار و اختلاف کا سبب بنے ہوئے ہیں، اگرچہ اس سلسلہ میں اس وقت تک بہت کچھ لکھا جا چکا ہے اور لکھا جا رہا ہے جو اپنی جگہ پر ضروری اور مفید ہے، دل چاہا اور بعض احباب نے بھی اصرار کیا کہ مودودی صاحب کے مخصوص نظریات پر اختصار کے ساتھ ایسے طرز سے نظر ڈالی جائے جس میں طعن و تشنیع سے پرہیز کیا گیا ہو اور لب و لہجہ تحقیقی ہوتا کہ ہر غیر جانبدار اور منصف مزاج اس پر غور کر سکے اسی مقصد کے پیش نظر یہ تحریر لکھی گئی ہے، اس تحریر میں چونکہ اختصار بھی مد نظر ہے اس لئے مودودی صاحب کے چند ہی نظریات زیر بحث لائے گئے ہیں، اور تطویل کی وجہ سے ان کے بہت سے خصوصی نظریات کا ذکر ترک کر دیا گیا ہے، امید ہے کہ اگر اس کو بغور اور بنظر انصاف ملاحظہ کیا جائے گا تو ان شاء اللہ تعالیٰ اسی کے ملاحظہ سے یہ حقیقت کسی حد تک واضح ہو جائے گی کہ مودودی صاحب کے ساتھ علماء کرام کو اختلاف کیوں ہے اور اس اختلاف کے بہت سے اسباب کا علم ہو جائے گا، اس تحریر کے وقت دوسری تحریرات کے علاوہ میرے سامنے خصوصیت سے ”بے باک محاسبہ“ بھی ہے۔

مودودی صاحب کا تعارف

مودودی صاحب کے متعلق یہ تو سب کو معلوم ہے کہ تحصیل علوم دینیہ میں آپ کسی مستند مکتب فکر کے سند یافتہ نہیں ہیں، نہ تو آپ سند یافتہ عالم دین ہی ہیں اور نہ ہی انگریزی کی کسی ممتاز ڈگری کے مالک ہیں، جو کچھ معلومات ہیں زیادہ تر ان کا دار و مدار ان کے ذاتی مطالعہ پر ہی ہے چنانچہ اس کے متعلق خود مودودی صاحب کے الفاظ حسب ذیل ہیں:

”مجھے گروہ علماء میں شامل ہونے کا شرف حاصل نہیں ہے، میں بیچ کی راس کا آدمی ہوں جس نے جدید و قدیم دونوں طریق ہائے تعلیم سے کچھ کچھ حصہ پایا ہے، اور دونوں کو چوں کو چل پھر کر دیکھا ہے“ (ترجمان القرآن ماہ ربیع الاول ۵۵ھ)

لطیفہ: ناظرین کرام اس لفظ ”کچھ کچھ“ کو آپ بھی کچھ سمجھے؟ اس کا مطلب شاید کچھ مولوی، اور کچھ مسٹر ہوگا اور یہ ظاہر ہے کہ جو شخص کچھ مسٹر اور کچھ مولوی ہو وہ کیا کچھ ہوگا، جدید و قدیم طریق ہائے تعلیم سے کچھ کچھ حصہ پانے والے یہ ”کچھ مسٹر“ اور ”کچھ مولوی“ پہلے پہل تو ”معمولی عربی دان“ اور ”معمولی انگریزی دان“ کی حیثیت سے اخبارات میں مضمون نویسی کا کام کرتے رہے اسی سلسلہ میں آپ ”جمعیت علماء ہند“ کے اخبار ”الجمعیۃ دہلی“ میں بھی ملازم رہ کر اخبار ”الجمعیۃ“ کی پالیسی کے مطابق مضامین تحریر کرتے رہے، پھر آپ حیدرآباد دکن تشریف لے گئے وہاں ”ترجمان القرآن“ جاری کیا، دکن میں علم دین کا چہرہ کم تھا، جو تعلیم یافتہ تھے انگریزی تعلیم کی وجہ سے دین سے ناواقف یورپ کے دل دادہ خالی الذہن تھے، وہاں میدان خالی نظر آیا مگر وہاں عوام مذہبی لوگ تھے کو غلط رویہ کے زیادہ تھے، وہاں ترجمان القرآن کو حسبِ مراتب ترقی نہ ہوئی، پنجاب کی سرزمین اس کے لئے موزوں معلوم ہوتی تھی، اردو اچھی لکھنے والے انشاء پر دازہ شیار کو صرف قابلِ زمین کی ضرورت تھی، وہاں سے ہندوستان کے مردم خیز علاقے ضلع کور داسپور کے قصبہ پٹھان کوٹ میں تشریف لاکر خان بہادر جناب چودھری نیاز علی صاحب کے مکان پر فروش ہو گئے اور انگریزی ”دارالکفر“ کے اندر پٹھان کوٹ میں دارالاسلام اور بیت المال قائم کر کے قوم کی خدمت اور رہنمائی میں مصروف ہو گئے۔

کافر حکومت میں دارالاسلام اور بیت المال کیا حیثیت رکھ سکتا ہے، اس کو سب جانتے سمجھتے ہیں، مگر چودھری صاحب علم دین سے کم واقف ہونے کی وجہ سے مودودی صاحب کے اس چکر میں آ گئے، اور ساتھ ہی علماء دین اور خادمانِ اسلام کے خلاف تحریکات کا سلسلہ بھی شروع کر دیا، انگریزی تعلیم یافتہ کی دین سے نفرت کے دور میں یہ حر بہ چلتا ہوا حر بہ تھا اور بقول عرب خالف تعرف (مخالفت کرو مشہور ہو جاؤ گے) سستی شہرت کا ذریعہ بڑوں کی اور اس بے دینی کے دور میں دین اور دین داروں کی مخالفت اس کا سب سے آسان ذریعہ تھا جس کو ہر انگریزی دان انگریزی دانوں میں فروغ پانے کے لئے استعمال کیا کرتا ہے، ہر نئے فتنہ کی جڑ وہیں لگتی ہے، ہر فرقہ وہیں پیدا ہوتا ہے۔ مگر مودودی صاحب کی ترقی کی یہ ابتدائی منزل تھی، اس لئے ابھی تک آپ کو اپنے متعلق یہ غلط احساس پیدا نہیں ہوا تھا کہ قوم کی راہنمائی کے لئے جس قسم کے علم اور جس طرح کی

صلاحیتوں کی ضرورت ہے وہ ان کے اندر موجود ہیں، چنانچہ ترجمان القرآن رجب ۱۳۵۴ھ میں خود لکھتے ہیں: ”رہنمائی کے لئے جس علم و فضل کی ضرورت ہے وہ مجھ کو حاصل نہیں۔“ اور تہہمات جلد دوم ص ۳۲۴ میں لکھتے ہیں کہ: ”راقم سطور کو نہ منصب افتاء حاصل ہے اور نہ وہ اس کا اہل ہے کہ مسائل دینیہ میں فتویٰ دینے کی ذمہ داری اٹھا سکے۔“

ترقی کی اس منزل میں مودودی صاحب اگرچہ اپنے متعلق ”منصب افتاء“ اور قوم کی رہنمائی کے لئے جس علم و فضل کی ضرورت ہے اس کا دعویٰ کرنے سے شرماتے ہیں اور اپنی علمی بے بضاعتی کو محسوس کرتے ہیں مگر اس کے باوجود وہ فتویٰ بھی دیتے جاتے ہیں اور تحقیقات علمیہ میں دخل دینے سے بھی نہیں چوکتے، غور طلب بات یہ ہے کہ جب ان کو منصب افتاء حاصل نہ ہونے اور ”مسائل دینیہ“ میں فتویٰ دینے کی اپنے اندر اہلیت نہ ہونے کا خود اقرار ہے پھر وہ اس کے باوجود ”مسائل دینیہ“ میں فتویٰ اور دخل دے کر آئے دن مسلمانوں میں انتشار رکھیں پیدا کرتے رہتے ہیں، کیا مسلمانوں کے اس باہمی اختلاف سے ان کی تحریک ”اقامت دین“ اور نفاذ دستور اسلامی کو تقویت پہنچتی ہے؟ آخر ان کو اس کا نفع کیا ہے؟ مسائل دینیہ میں تحقیقات اور فتاویٰ کے سلسلہ میں وہ ان علماء تبصرین کا حوالہ کیوں نہیں دیتے جو اس کے اہل ہیں اور وہ باقاعدہ علوم دینیہ کو حاصل کر کے منصب افتاء پر فائز ہیں اور صحیح معنی میں وہ اس کے حق دار بھی ہیں اس لئے کہ ان کی ساری عمریں دین متین کی خدمت اور درس، تدریس، تالیف و تصنیف اور افتاء کے کام میں گزاری ہیں اور ان کی علمی عظمت اور برتری کے سامنے عرب و عجم کے اہل علم بھی زانوئے تلمذ طے کرنے میں فخر محسوس کرتے ہیں، لیکن مودودی صاحب نے جب اسلامی تعلیمات سے ناواقف کمالیجیویٹ چند نو جوانوں کے طبقہ کو اپنے گرد جمع کر لیا اور انہیں اپنا ہمنوا پایا تو شاید ان کی نظر میں علماء دین اور مفتیان شرع متین کا یہ گروہ ہیچ نظر آنے لگا۔

یہی وجہ معلوم ہوتی ہے کہ آپ کے تیز رو قلم نے اپنی کتاب ”جماعت اسلامی“ ص ۸۷ پر یہ لکھ دیا: ”عوام الناس کو اس عنصر (یعنی علماء و صلحاء) کے دباؤ سے نکالنا اور اقتدار کی مسندوں سے اس کو بے دخل کرنا ناگزیر تخریبی کام ہے۔“

پھر اسی کتاب کے ص ۹ پر یہ حکم صادر کر دیا: ”سواد اعظم کو اس کے قبضہ سے نکالنے کی کوشش میں کوئی نرمی نہ کی جائے اس کے جھوٹ کا طوفان اس کے فتنوں کا میگزین اور اس کا سیاسی و معاشی دباؤ تو اس سے پیچھے ہٹنا ہمارے نزدیک فرار عن الزحف سے کمتر درجے کا گناہ نہیں۔“

ان دونوں عبارتوں کو غور سے پڑھ کر کیا یہ نتیجہ نکالنا غلط اور غیر منصفانہ ہے کہ مودودی صاحب کے نزدیک تمام علماء دین کو مسند اقتدار سے بے دخل کر دینا ”تخریبی“ ہونے کے باوجود بھی ناگزیر اور ضروری کام ہے اور آخری عبارت میں تو علماء کو مسند اقتدار سے بے دخل کر دینے اور پیچھے ہٹانے کا حکم اپنی جماعت کو آپ اس انداز سے صادر فرما رہے ہیں کہ اس میں درگزر کرنے کی قطعاً کوئی گنجائش نہیں ہے اور اس جہادی مہم میں کسی طرح کی بھی نرمی کا اختیار کرنا ممنوع ہے اور اس سے پیچھے ہٹنا تو فرار عن الزحف یعنی ایسا گناہ ہے جیسے جہاد سے پیچھے ہٹنے کا گناہ ہوتا ہے۔

اس نظریہ میں تو صاف نظر آ گیا کہ دینی اقتدار کو ان سے چھیننا اور یورپ کی منشاء کے موافق صرف ان کو ذلیل کرنا ہی اصل مقصود ہے دین رہے یا مہم جوگر ان کا اقتدار بدل کر مودودی صاحب کو مل جائے۔

ممکن ہے کہ آپ ان عبارتوں کو پڑھ کر یہ نتیجہ نکالیں کہ مودودی صاحب کو یا اب امیر المؤمنین کی طرح اپنی جماعت کو علماء دین کے خلاف پیش قدمی کرنے کا حکم صادر فرما رہے ہیں، اور پھر حیران ہوں، مگر حیرانی کی کوئی بات نہیں ہے اب مودودی صاحب ترقی کی دوسری منزل میں ہیں جہاں پہنچ کر مودودی صاحب کا عالمگیر فتویٰ یہ ہو گیا ہے کہ: ”مغربی تعلیم پائے ہوئے سیاسی لیڈروں یا علماء دین و مفتیان شرع متین دونوں قسم کے رہنما اپنی پالیسی اور نظریہ کے لحاظ سے یکساں گم کردہ راہ ہیں دونوں راہ حق سے ہٹ کر تاریکیوں میں بھٹک رہے ہیں“ (سیاسی کشمکش ج ۳ ص ۷۷)

مودودی صاحب اب اس منزل پر پہنچ گئے ہیں کہ ان کے سوا تمام لیڈر اور تمام علماء دین و مفتیان شرع متین یکساں گم کردہ راہ ہیں، چلو چھٹی ہوئی اب میدان صاف ہے اور انا ولا غیر (میرے سوا کوئی نہیں) کے نعرہ لگانے کا موقع اب خوب ہاتھ آئے گا۔

زمانہ حاضرہ کے علماء دین اور مفتیان شرع متین کے بعد اب گزشتہ اکابر دین کے متعلق

سنیے کہ مودودی صاحب کیا ارشاد فرماتے ہیں اپنی کتاب رسائل مسائل کے حصہ اول ص ۲۳۵ پر لکھتے ہیں: ”میں نہ مسلک اہلحدیث کو اس کی تمام تفصیلات کے ساتھ صحیح سمجھتا ہوں اور نہ حنفیت یا شافعییت کا پابند ہوں“ آگے ارشاد فرماتے ہیں ”میرا طریقہ ہے کہ بزرگان سلف کے خیالات اور کاموں پر بے لاگ تحقیقی اور تنقیدی نگاہ ڈالتا ہوں جو کچھ ان میں حق پاتا ہوں اسے حق کہتا ہوں اور جس چیز کو کتاب و سنت کے لحاظ سے یا حکمت عملی کے اعتبار سے درست نہیں پاتا اس کو صاف صاف نا درست کہہ دیتا ہوں“ (رسائل و مسائل حصہ اول ص ۵۰۴)

اس عبارت میں تو مودودی صاحب نے تمام بزرگان اسلاف سے آزاد ہو کر اپنی مکمل مذہبی آزادی کا اعلان کر دیا ہے اور تمام اسلاف کے خیالات اور کاموں پر بے لاگ تحقیقی اور تنقیدی نگاہ ڈال کر ان کی چھان بین کا کام اپنے ذمہ لے لیا ہے کہ سلف نے کہاں کہاں کتاب و سنت کو نہیں سمجھا اور کہاں کہاں انہوں نے حکمت عملی (شاید اس سے مودودی صاحب کی اپنی حکمت عملی مراد ہوگی جو کہ بدلتی رہتی ہے) کے خلاف راستہ اختیار کیا ہے، اس سے اہل اسلام حیران نہ ہوں یہ مودودی صاحب کی ترقی کی منزل کا تیسرا دور ہے، اس منزل پر پہنچ کر مودودی صاحب کو یہ حق حاصل ہو گیا ہے کہ بزرگان اسلاف پر بے لاگ تحقیقی اور تنقیدی نگاہ ڈالیں اور نہ صرف یہ کہ جس چیز کو وہ کتاب و سنت کے لحاظ سے درست نہیں پاتے اس کو نا درست کہہ دیتے بلکہ ان کو یہ بھی حق ہو گیا ہے کہ بزرگان اسلاف کے جس خیال اور جس کام کو ”حق پانے کے بعد“ وہ اپنی حکمت عملی کے اعتبار سے بھی درست نہیں پاتے اس کو بھی صاف صاف نا درست کہہ دیں، ان کی اس ”بے لاگ تحقیقی اور تنقیدی نگاہ“ سے اسلاف کرام میں سے شاید ہی کوئی شخص بچ نکلا ہو، ورنہ انہوں نے تمام اسلاف کرام اور پورے اسلام پر ہی اپنی تنقیدی نظر ڈالی ہے اور سب کو ہی اس نظر اجتہادی سے نوازا ہے، اگر ناظرین کو یہ خیال ہو کہ ان ائمہ مجتہدین کی تحقیقات واخذ مسائل پر تحقیقی و تنقیدی نظر کرنے کے واسطے کم از کم ان کی برابر قابلیت و استعداد کی تو ضرورت ہوگی اگر زائد کی نہ ہو، تو وہ سمجھ لیں کہ ترقی کے اس دور میں مودودی صاحب اپنے گمان کے موافق کو یا اس درجہ پر آ گئے یا اس درجہ پر پہنچنے کا دعویٰ کر گزرے ہیں۔ (جاری.....)

مفتی محمد عبداللہ چنیوٹی

احکام القرآن مفتی عبدالشکور ترمذی کا منہج

تحقیقی جائزہ (قسط ۲۷)

حضرت مفتی صاحب کی تحقیقات و آراء

وقد عد ابو بكر الجصاص: دلالة الآية على جواز المسح في حال لبس الخفين، ووجوب الغسل في حال ظهور الرجلين.

علامہ جصاص آیت و امسحوا بروسکم و ارجلکم سے استدلال فرماتے ہیں کہ یہ آیت موزے پہننے کی صورت میں مسح کے جواز پر دلالت کر رہی ہے اور پاؤں ظاہر ہونے کی حالت میں دھونے کے وجوب پر دلالت کر رہی ہے۔

قال العبد الضعيف

فعدا الامام ابى بكر الجصاص جواز المسح في حال لبس الخفين من احكام هذه الآية، دليل ان جوازه ثابت بالكتاب ايضا كما ثبت بالسنة المستفيضة واجماع الصحابة رضي الله عنهم وفي تدريب الراوي وحديث المسح على الخفين من سبعين رواية (اي من المتواترة)

حضرت مفتی صاحب فرماتے ہیں کہ:

یہ بندہ ضعیف کہتا ہے علامہ جصاص آیت کے احکام میں سے موزے پہننے کی صورت میں مسح کے جائز ہونے کے قائل ہیں جو کہ اس بات پر دلیل ہے کہ مسح علی الخفین کا جواز قرآن کریم سے بھی ہو رہا ہے جیسا کہ سنت متواترہ اجماع صحابہ سے ثابت ہوا ہے اور تدریب الراوی میں ہے کہ مسح علی الخفین ستر روایات متواترہ سے ثابت ہے۔

مسائل جدیدہ

(۱) هل يجوز تصوير نصف الاعلى من الفتوغراف ام لا؟

التصوير (بمعنى المفعول لا المعنى المصدر) والصورة والمثال والتمثال كلها بمعنى واحد، والمراد ما يقع به المعرفة وهو الوجه والرأس ففعل الصورة هو رسم الوجه والرأس ويتعلق به حكم المنع والتحريم. وتجوز بعض العلماء نصف الصورة لا يساعده دليل يعتمد عليه، وانالم نحكم بجواز اتخاذ الصورة مطلقا لاتامة ولا منصفة.

وقال ايضا: التصوير لا يجوز مطلقا بالقلم وغيره ولكن عند شدة الضرورة جائز، لان الضرورات تبيح المحظورات قاعدة الشريعة مسالمة عند الفقهاء العظام فاذا تحققت الضرورة للتصوير على قاعدة الحكومة في الاسفار الى البلاد وغيرها، فيجوز ولا يائس على هذه القاعدة الشرعية، ان الضرورات تبيح المحظورات، ولكن هذا ان كان السفر ضروريا للحج الغرض وغيره والا لم يجز، لانا اجزنا هذا العمل المحظور عند تحقق الضرورة، ولا نقول بجواز عمل التصوير بغير ضرورة وان كان من الغوتوغراف.

مؤلف سورۃ مائدہ آیت نمبر ۱۱۰ اذ تخلق من الطين كهيئة الطير کے تحت یہ مسلک بھی ذکر فرماتے ہیں کہ کیا انسان کے جسم کے اوپر والے نصف حصے کی فوٹو گرافی جائز ہے یا نہیں، اس بارے میں کفایت المفتی کے حوالے سے فرماتے ہیں کہ تصویر بمعنی مفعول یعنی بنائی گئی تصویر ہے نہ کہ بمعنی مصدر، صورت، مثال اور امثال سب ایک ہی معنی میں ہیں، مراد وہ تصویر ہے جس سے شناخت ہو سکے اور وہ چہرہ اور سر ہے، پس صورت چہرہ اور سر کے ساتھ ہے اسی کے ساتھ ممانعت اور حرمت کا حکم متعلق ہے اور بعض علماء نے نصف صورت کو جائز قرار دیا ہے حالانکہ کوئی دلیل ان کی اس قابل نہیں جس پر اعتماد کیا جاسکے، البتہ ہم مطلقاً یعنی نہ مکمل نہ ہی نصف تصویر بنانے کے جواز کا حکم نہیں دیتے۔

پھر یہ بھی فرماتے ہیں کہ تصویر خواہ قلم کے ساتھ بنائی جائے یا اس کے علاوہ کے ساتھ جائز نہیں ہے لیکن ضرورت شدیدہ کے وقت جائز ہے جیسا کہ فقہاء کرام کے نزدیک مسلمہ قاعدہ شرعیہ ہے کہ ضروریات منوعات کو مباح کر دیتے ہیں۔

لہذا جب تصویر کیلئے ضرورت ثابت ہو جائے جیسے کہ حکومتی اصولوں کے مطابق دیگر شہروں میں اسفار کیلئے ضروری قرار دی جاتی ہے لہذا یہ جائز ہوگی اور اس قاعدہ شرعیہ کی وجہ سے وہ شخص گنہگار بھی نہ ہوگا لیکن یہ تب ہے جبکہ یہ ضرورت فرض حج وغیرہ کیلئے ہو ورنہ جائز نہ ہوگی، ہم نے یہ عمل صرف ضرورت کے تحقق کی صورت میں جائز قرار دیا ہے اور ضرورت کے بغیر ہم عمل تصویر (فوٹو گرافی) کو ہم جائز نہیں کہتے۔

(جاری.....)

ع۔ن۔ت

تعارف کتب

نام کتاب: دولہا دلہن کے لیے صدائے دل مولف: الشیخ عبدالجبار عقیف المدنی

صفحات: ۱۹۰ ناشر: صفحہ قرآن محل رحمان پلازہ فیش مارکیٹ اردو بازار لاہور

اس میں کوئی شک نہیں کہ انسان کی زندگی میں سکون و اطمینان صرف اور صرف اسلامی معاشرت اور نبی پاک صلی اللہ علیہ وسلم کے بتائے ہوئے اصولوں پر عمل پیرا ہونے سے ہی حاصل ہو سکتا ہے۔ آج ہمارے گھروں میں رنجشیں، باہمی جھگڑے اور زندگی کی بد مزگی صرف اسلامی معاشرت سے عدم واقفیت اور دوری کا نتیجہ ہے جس کی وجہ سے گھر کے گھر بد دہوتے چلے جا رہے ہیں۔

اس لیے دنیا و آخرت دونوں میں پر لطف زندگی گزارنے کے لیے ضروری ہے کہ ہم اعمال صالحہ اختیار کریں اور اپنی ازدواجی زندگی کو اسلامی اصولوں کے مطابق ڈھالیں۔
زیر نظر کتاب میں مؤلف زید مجدہم نے ازدواجی زندگی کو خوشگوار اور پرسکون بنانے کے لیے زریں اصول جمع کر دیے ہیں جن پر عمل پیرا ہو کر میاں بیوی اس دنیا کو جنت کا نمونہ بنا سکتے ہیں۔

کتاب ہذا دو ابواب پر مشتمل ہے پہلے باب میں چند ایسی نصیحتیں بیان کی گئی ہیں کہ جن پر عمل کرنے سے ان شاء اللہ زوجین کی زندگی امن و سکون کا گہوارہ بن سکتی ہے۔
اور دوسرے باب میں میاں بیوی کے درمیان سچی محبت بڑھانے والی بعض باتوں کا ذکر کیا گیا ہے۔

ٹائٹل، طباعت، کمپوزنگ اور کاغذ بہت ہی عمدہ اور جاذب نظر ہے۔ یہ کتاب ہر مسلمان مرد و عورت کیلئے انتہائی فائدہ مند اور ضرورت کی چیز ہے۔

مولانا محمد آصف چنیوٹی

اخبار الجامعہ

- ۲۹ محرم: حضرت صدر جامعہ مدظلہم نے جامعہ امدادیہ فتنیہ سلاٹوالی میں اصلاحی درس دیا۔
- کیم صفر المنظر: مولانا مفتی حبیب اللہ صاحب نے جامعہ ہذا کے درجہ تخصص فی الافتاء سال اول کے طلباء کا تقریری امتحان لیا اور خوشی کا اظہار فرمایا۔ حضرت صدر مدظلہم نے مردان سے تبلیغی جماعت میں تشریف لائے ہوئے بعض علماء کرام کو احادیث مسلسلہ کی اجازت دی۔
- ۲: حضرت مدظلہم نے جامع مسجد حقانیہ میں جمعہ کے موقع پر بیان کیا اور ماہ صفر المنظر کے حوالے سے عوام الناس میں پائے جانے والے غلط نظریات کی تردید فرمائی۔
- ۳: آج جامعہ میں درجہ کتب کے طلباء کا تحریری امتحان شروع ہوا اور ۶ صفر المنظر کو بخیر و خوبی اختتام پزیر ہوا۔
- ۷: حضرت مدظلہم نے جامعہ علوم شرعیہ جھنگ صدر میں پونے دو گھنٹے خطاب فرمایا اور طلباء کا تقریری امتحان لیا۔
- ۱۳: حضرت مدظلہم نے لاہور ڈاکٹر زہپتال میں حضرت مولانا عبدالرحمن اشرفی صاحب کی عیادت فرمائی اور حضرت مولانا مشرف علی تھانوی صاحب مدظلہم سے ملاقات کی۔
- ۱۴: حضرت مدظلہم نے جامعہ اسلامیہ محمودیہ سرکودھا میں جلسہ تقسیم اسناد اور شوری کے اجلاس میں شرکت فرمائی۔
- ۱۶: حضرت مدظلہم نے جامع مسجد حقانیہ میں جمعۃ المبارک کے اجتماع سے خطاب فرمایا اور بعد نماز جمعہ مولانا عبد الجبار صاحب کے والد جناب عبدالغفور صاحب مرحوم کے جنازہ میں شرکت اور پسماندگان سے تعزیت کی۔
- ۱۸: حضرت مولانا عبدالرحمن اشرفی رحمہ اللہ ڈاکٹر زہپتال لاہور میں انتقال فرما گئے ان اللہ وانا الیہ راجعون۔ جامعہ سے حضرت صدر مدظلہم کے علاوہ اساتذہ کرام اور بہت سے طلباء نے بھی نماز جنازہ میں شرکت کی۔

فہم تندی

بِسْمِ اللَّهِ الرَّحْمَنِ الرَّحِيمِ

نعت النبی ﷺ

ذکر تیرا کلام کے اندر جیسے صہبا ہو جام کے اندر
 تیرے چہرے کا تیری زلفوں کا عکس ہے صبح و شام کے اندر
 لطف و کیف و سرور و شیرینی میرے آقا کے نام کے اندر
 عقل و دانش کی آخری منزل مدح خیر الانام کے اندر
 ان کی نسبت کا ہے شرف حاصل ورنہ کیا ہے؟ غلام کے اندر
 قلب عاشق کی راحت ابدی بس درود و سلام کے اندر
 ہو گیا ان کا ذکر آتے ہی حسن پیدا کلام کے اندر

حشر میں ہو فہم بھی شامل

آپ کے لطف عام کے اندر